

۲۴ ستمبر ۱۳۹۳ھ — ۶ نومبر ۱۹۷۳ء



نصرت کو لانا واقعی مہم نظر حسین صاحب بانی اہل سنت و جماعت



خدا یا اہل سنت کو جہاں میں کامرانی دے غلوس و صبر بہت اور دین کی حکمرانی دے
تیرے قرآن کی عظمت سے پھر سیدوں کو گرامائیں رسول اللہ کی سنت کا ہر سو نور پیسلا نہیں
وہ منوائیں نبی کے چار یاروں کی صداقت کو ابو بکر و عمر و عثمان و حیدر کی خلافت کو
صحابہ اور اہل بیت سب کی شان سمجھائیں وہ انداز نبی پاک کی بر شان منوائیں
حسن کی اور حسین کی پیروی بھی کر عطا ہم کو
تو اپنے اولیاء کی بھی محبت دے خدا ہم کو

صحابہ نے کیا تھا پرچم سلام کو بالا انہوں نے کر دیا تھا روم و ایران کو تو بالا
تیری نصرت سے پھر ہم پرچم اسلام لہرائیں کسی میدان میں بھی دشمنوں سے جہم گھڑیں
تیرے کئی کے اٹائے سے ہو پاکستان کو حاصل عروج و فتح و شوکت اور دین کا غلبہ کامل
جو اپنی تحفظ ملک میں ختم نبوت کو بٹا دیں ہم تیری نصرت سے انگریزی نبوت کو
تو سب عداوت کو توفیق دے اپنی عبادت کی
رسول پاک کی عظمت و محبت اور اطاعت کی

تیری توفیق سے ہم اہل سنت کے رہیں خادم ہمیشہ دین حق پر تیری رحمت رہیں قائم
ہمیں مایوس تیری رحمتوں سے نظر ناواں
تیری نصرت ہو دنیا میں قیامت میں تیری رحمتوں

الحمد لله امام مسلمانوں کا یہ تحفہ غالباً غیر منظور ہو چکا ہے اور آئین پاکستان میں
قادیانی اور لاہوری مرزائیوں کے دونوں گروہوں کو غیر مسلم قرار دے دیا گیا ہے۔



صلی اللہ علیہ وسلم لا الہ الا اللہ محمد رسول اللہ

یا اللہ ملکہ

تحریک اہل سنت کا ترجمان نظام خلافت، ایشیہ کا دانی



ماہنامہ
فتح کار
لاہور

جلد 32 شماره 4 - شعبان المعظم 1440ھ، اپریل 2019ء



«بدل اشتراک»

نائب مدیر
بزرگوار

اندرون ملک: فی پرچہ 35 روپے سالانہ چندہ 350 روپے
بیرون ملک: مشرق وسطیٰ 85 یال، امریکہ یورپ 20 روپے

مدیر مسئول
محمد مسعود صاحب

قاضی طاہر حسن بزاز صاحب 0333-5783036

0322-4135093
0302-4166462
042-37427872

دفتر ماہنامہ حق چار دیار متصل جامع مسجد میاں برکت علی
مدینہ بازار، ذیل داروڈا چھرہ لاہور

رابطہ

پیشہ حافظ محمد مسعود نے افضل شریف پرنٹرز سے چھپوا کر ذیل داروڈا چھرہ لاہور سے شائع کیا۔

فہرست مضامین

- ❖ پلوام حملہ کے تناظر میں مسئلہ کشمیر _____ 4
امیر تحریک مدظلہ
- ❖ صحابہ کرام رضی اللہ عنہم کی قرآنی و ایمانی صفات _____ 8
قائد اہل سنت مولانا قاضی مظہر حسین صاحب رحمہ اللہ
- ❖ ارشادات و کمالات _____ 19
شیخ الاسلام حضرت مولانا سید حسین احمد مدنی رحمہ اللہ
- ❖ تلخیصات کے اندھیروں میں حقیقت کے چراغ _____ 23
مولانا حافظ عبد الجبار سلفی
- ❖ مکاتیب قائد اہل سنت _____ 29
ترتیب و اطاء: مولانا حافظ عبد الجبار سلفی
- ❖ ”تبرہ“ ماہ نامہ الفرقان کا شاہ ولی اللہ نمبر _____ 35
مولانا حافظ عبد الجبار سلفی
- ❖ کمالات نبوت کے آئینہ دار _____ 47
حکیم الاسلام حضرت مولانا قاری محمد طیب صاحب رحمہ اللہ
- ❖ سیرت سیدنا عمر فاروق رضی اللہ عنہ _____ 50

احد نا الصراط المستقیم (اداریہ) امیر تحریک مدظلہ کے قلم سے

پلوام حملہ کے تناظر میں مسئلہ کشمیر

حضرت مولانا قاضی محمد ظہور احسین اظہر مدظلہ ☆
تقسیم برصغیر کے وقت مسلم لیگی قیادت نے یہ اصول تسلیم کر لیا تھا کہ ریاستوں کے الحاق کا فیصلہ ریاست کا سربراہ کرے گا۔ اس اصول کی بنا پر جونا گڑھ وغیرہ کی ریاستوں نے پاکستان کے ساتھ الحاق کا فیصلہ کر لیا۔ لیکن بھارت نے ان ریاستوں پر زبردستی قبضہ کر لیا اور پاکستان تماشا دیکھتا رہ گیا۔ کشمیر کے الحاق کا فیصلہ بھی اس کے راجہ نے کرنا تھا لیکن پاکستان کی طرف سے اس کے ساتھ کسی نے رابطہ ہی نہ کیا۔ اس کے برعکس کانگریس کی قیادت نے نواب بہاول پور سے رابطہ کیا اور بھارت میں شامل ہونے کی پیشکش کی۔ جناب اقبال حسین لکھنوی لکھتے ہیں کہ:

”چنڈت جواہر لعل نہرو نے نواب بہاولپور پر دباؤ ڈالا کہ وہ بہاولپور کو بھارت میں شامل کریں اور اس سلسلے میں انہوں نے نواب بہاولپور کو بڑی بھاری پیشکش بھی کی اور پبلینک چیک تک پیش کیا۔ مگر نواب صاحب نے اس کو توج کر [نظر انداز کر کے] نہرو کو صاف صاف بتا دیا کہ پاکستان اسلام کے نام پر حاصل کیا گیا ہے اور وہ ریاست کو پاکستان میں شامل کرنے کا پہلے ہی فیصلہ کر چکے ہیں [روزنامہ نوائے وقت لاہور، ۳۱ جنوری ۲۰۰۳ء]

ہماری قیادت ”مسلم لیگی“ کی طرف سے نہ تو کشمیر کے راجہ سے رابطہ کیا گیا اور نہ ہی کوئی پیشکش کی گئی لیکن بھارت نے فوراً اپنا آدمی بھیج کر راجہ ہری سنگھ جو اس وقت کشمیر کا حکمران تھا الحاق کی دستاویز پر دستخط حاصل کر لیے اور اپنی فوج کشمیر میں اتار دی۔ یہ الگ بات ہے کہ اہل کشمیر میں سے ہی کچھ لوگ اٹھ کھڑے ہوئے کیونکہ راجہ نے کشمیر کی اکثریتی مسلمان قوم کی مرضی کے خلاف بھارت کے ساتھ الحاق کا فیصلہ کیا۔ مسلمانوں نے اس پر زبردست احتجاج کیا اور علماء کرام نے جہاد کا فتویٰ دیا اور انہوں نے کچھ علاقہ بھارت کے قبضہ میں نہ جانے دیا جو اب آزاد کشمیر کہلاتا ہے۔ مجاہدین سرزمینِ گمر کی طرف پیش قدمی کر رہے تھے کہ بھارت کی درخواست پر اقوام متحدہ نے مداخلت کی اور یہ

کہہ کر جنگ بندی کرادی کہ مذاکرات کے ذریعہ عوام کا یہ حق تسلیم ہے کہ انہیں آزادانہ استصواب رائے کے ذریعہ اپنے مستقبل کا خود فیصلہ کرنے کا موقع دیا جائے۔ اول ہی روز سے کشمیر پاکستان اور بھارت کے درمیان بنیادی تنازعہ بنا ہوا ہے۔

”کشمیر کو بھارتی استبداد سے نکالنے کے لیے جو تحریک آزادی جاری ہے اس کے لیے جان دینے میں نہ کشمیریوں نے کوئی کمزوری دکھائی ہے اور نہ ہی پاکستانیوں نے۔ کتنے ہی قبرستان شہیدوں کے جسد ہائے خاکی سے آباد ہو چکے ہیں..... کشمیریوں پر ایک کو غم اور بھی ٹوٹا کہ اپنے جگر گوشوں کو قربان کرنے کے ساتھ ساتھ اپنی بیٹیوں کی بے حرمتی کا صدمہ بھی سہنا پڑا۔ بھارتی فوجیوں کے ہاتھوں بے حرمت ہونے والی نوجوان لڑکیوں کی تعداد بلاشبہ ہزاروں

میں ہے“ [نوائے وقت ۲۰۰۴]

بھارت کشمیر پر فوجی طاقت کے زور سے قابض ہے اور کشمیری عوام کو حق خود ارادیت دینے سے پہلو تہی کر رہا ہے اور مقبوضہ کشمیر میں کشمیری عوام کی تحریک آزادی کو کچلنے کے لیے ۸ لاکھ بھارتی فوجی اور خصوصی نیم فوجی دستے مسلسل مصروف ہیں۔ لیکن اس کے باوجود آزادی کی تحریک روز بروز زور پکڑتی جا رہی ہے اور کشمیری عوام اپنی آزادی، خود مختاری کے لیے مسلسل قربانیاں دے رہے ہیں اور ہماری سفارتی سرگرمیاں نہ ہونے کے برابر ہیں، اسی وجہ سے اقوام متحدہ اور عالمی طاقتیں خاموش تماشاخی کا کردار ادا کر رہی ہیں۔

پلوامہ حملہ

مقبوضہ کشمیر میں بھارتی فوج کی پرتشدد ریاستی کارروائیوں پر رد عمل کے طور پر حریت پسند دن بدن بڑھتے اور طاقتور ہوتے جا رہے ہیں اور یہ کہ کشمیر کے مستقبل کا فیصلہ اب خود کشمیریوں کو ہی کرنا ہے۔ ان حقائق سے بھارتی حکام اور رہنماؤں کا مستقل انحراف بلاشبہ پلوامہ کے واقعہ کا بنیادی اور منطقی سبب ہے۔ چنانچہ ۱۴ فروری بروز جمعرات مقبوضہ کشمیر کے ضلع پلوامہ کے علاقہ اونتی پورہ میں ایک کار بم دھماکے کے نتیجے میں بھارتی سیکورٹی فورسز کے ۴۴ جوان ہلاک اور درجنوں زخمی ہو گئے۔ یاد رہے کہ سیکورٹی فورسز کی ۷۰ سے زائد گاڑیوں پر مشتمل قافلے جس میں ڈھائی ہزار اہلکار تھے کی ایک بس سے ایک خود کش بمبار عادل احمد المعروف وقاص کمانڈو جو مقامی کشمیری نوجوان ہے تقریباً

۳۵۰ کلوگرام بارود سے بھری کار کو ٹکرا دیا جو اسی علاقے سے تعلق رکھتا تھا لیکن بھارتی وزیراعظم نریندر مودی اور بعض نے حسب عادت وقوعہ کا الزام پاکستان پر دھرتے ہوئے سخت جوابی کارروائی کی دھمکی دی تو پاک فوج بھارت کی کسی مہم سے نمٹنے کے لیے پوری طرح تیار تھی۔

بھارتی فضائی جارحیت

پیر اور منگل ”۲۶ فروری“ کی درمیانی رات بھارتی میڈیا نے بھارتی فضائیہ کے حوالے سے دعویٰ کیا کہ میراج جنگی طیاروں نے منگل کی صبح ساڑھے تین بجے بھارتی فضائیہ کے ۱۲ میراج ۲۰۵۶ طیاروں نے ایل اوسی کے پار ایک بڑے مسعود اظہر کی تنظیم جیش محمد کے تربیتی ہیڈ کوارٹر کو بالاکوٹ میں نشانہ بنایا اس میں ۳۵۰ کمانڈر یوسف اظہر سمیت مارے گئے ہیں اور اس حملے میں ایک ہزار کلو ڈی بی ایم استعمال ہوئے یہ کارروائی مزید خود کش حملوں سے بچنے کے لیے ضروری تھی۔ ڈی جی آئی ایس پی آر میجر جنرل آصف غفور نے ہنگامی پریس کانفرنس کرتے ہوئے کہا کہ اب ہمارا جواب حیران کن اور غیر متوقع ہوگا۔ بھارت نے ۳۵۰ ہلاکتوں کا دعویٰ کیا مگر ہمہ وقت مستعد اور چوکس پاک فضائیہ کے شاہینوں کی بروقت کارروائی پر بدخواہی میں بالاکوٹ کے قریب ہتھیاروں اور ایمونیشن پر مشتمل بڑے لوڈ بھینک کر فرار ہو گئے اور علاقے کے لوگوں اور عینی شاہدین کے مطابق ”بڑے لوڈ“ گرانے سے موقع پر چند درخت ٹوٹے۔ دو گھر متاخر ہوئے اور ایک شخص زخمی ہوا۔

بھارت کی فضائیہ نے ۲۷ فروری بروز بدھ کی صبح جب پھر دو مختلف سیکٹرز سے کنٹرول لائن کی خلاف ورزی کرنے کی کوشش کی تو پاک فضائیہ نے باقاعدہ وارننگ دے کر دونوں طیاروں کو مار گرایا ان میں سے ایک کا ملبہ مقبوضہ کشمیر میں گرا اور دوسرے طیارے کا ملبہ آزاد کشمیر کی حدود میں اور پائلٹ ابھے نندن کو گرفتار کر لیا گیا۔ پاکستانی شاہینوں کے اس جرأت مندانہ کارنامے پر پوری قوم انہیں خراج تحسین پیش کرتی ہے۔

نیوزی لینڈ میں دہشت گردی کا سانحہ

۱۵ مارچ ۲۰۱۹ء نیوزی لینڈ کے شہر کرائسٹ چرچ کی دو مساجد میں نماز جمعہ کے موقع پر انتہا

پسند مسیحی تنظیموں سے تعلق رکھنے والے سفید فام حملہ آور بریڈن کے ہاتھوں حالت سجدہ میں پچاس پر امن مسلمان نمازیوں کو منظم دہشت گردی کا نشانہ بنانا اس امر کا واضح ثبوت ہے کہ دہشت گردی کا کوئی مذہب نہیں ہوتا۔ اور سنگ دی کی انتہا یہ تھی کہ اس قتل عام کی وڈیو سوشل میڈیا پر براہ راست نشر بھی کی جاتی رہی۔ نیز حملہ آور کے ہتھیاروں پر مسلمانوں کے خلاف جو نفرت انگیز الفاظ لکھے پائے گئے ہیں وہ اس قسم کے افراد کی بحرمانہ ذہنیت کی بھرپور عکاسی کرتے ہیں۔ نیوزی لینڈ کا واقعہ پوری عالمی برادری کے لیے اس حوالے سے خطرے کا الارم ہے۔ اگر منافرت اور تشدد کے رجحانات کی روک تھام کے لیے عالمی سطح پر منصفانہ، سنجیدہ اقدامات نہ کیے گئے تو پھر کوئی بھی ملک دہشت گردی سے محفوظ نہیں رہ سکے گا۔ نیوزی لینڈ کی وزیراعظم نے حملہ کو بجا طور پر دہشت گردی اور ملک کی تاریخ میں سیاہ ترین باب قرار دیتے ہوئے کہا ہے کہ نیوزی لینڈ کی تاریخ میں ایسی انتہا پسندی کی مثال نہیں ملتی۔ مرنے والے کہیں سے بھی آئے ہوں وہ ہمارے ہیں..... مارنے والے ہمارے نہیں۔ نہ ہی ان کے لیے یہاں کوئی جگہ ہے..... نیوزی لینڈ پولیس کے سربراہ کے مطابق واردات کے بعد چار افراد کو حراست میں لیا گیا۔ جن میں سے بریٹن ٹارنٹ کو ہفتے کی صبح عدالت میں پیش کیا گیا اور اس پر فرد جرم بھی عائد کر دی گئی ہے..... لہذا اس معاملے کے تمام مجرموں کے کیفر کردار تک پہنچنے اور آئندہ ایسے کسی بھی واقعے کی روک تھام کیے جانے کی امید رکھی جاسکتی ہے۔

مولانا مفتی تقی عثمان مدظلہ پر قاتلانہ حملہ

۲۲ مارچ ۲۰۱۹ء دارالعلوم کراچی کے نائب مہتمم عالم اسلام کی معروف علمی شخصیت حضرت مولانا مفتی تقی عثمانی مدظلہ، خطبہ جمعہ کے لیے اپنی مسجد بیت المکرم تشریف لے جا رہے تھے کہ ٹارگٹ کلرز کا نشانہ بن گئے۔ حملہ آوروں نے اپنے تئیں کوئی کسر نہ چھوڑی تاہم مارنے والے سے بچانے والے کی قدرت کام آئی اور حضرت مولانا محفوظ رہے۔ البتہ آپ کے گن مین شہید اور ڈرائیور شہید زخمی ہوئے۔ ہمارے لیے یہ خبر شدید صدمہ اور تشویش کا باعث ہے۔ ایسے میں ہم ارباب اقتدار سے اپیل کرتے ہیں کہ اس حملہ کے جملہ کرداروں کو بے نقاب کر کے قرار واقعی سزا دی جائے۔

صحابہ کرام رضی اللہ عنہم کی قرآنی و ایمانی صفات

قائد اہل سنت وکیل صحابہ حضرت مولانا قاضی مظہر حسین صاحب رحمہ اللہ ☆

ضبط و ترتیب: ماسٹر منظور حسین

خطاب جمعہ: ۱۳ اپریل ۱۴۴۱ھ بمطابق ۱۲ اپریل ۱۹۷۹ء

اعوذ باللہ من الشطن الرجیم ۝ بسم اللہ الرحمن الرحیم ۝
اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝
الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ كَلَّا إِنَّ الْإِنْسَانَ لِكَفٍّ ۝
أَن رَّاهُ اسْتَغْنَى ۝ إِنَّ إِلَىٰ رَبِّكَ الرُّجْعَىٰ ۝ أَرَأَيْتَ الَّذِي يَنْهَىٰ ۝

ترجمہ: ”پڑھیں آپ اپنے رب کے نام سے، وہ رب کہ جس نے پیدا کیا انسان کو جنہ
ہوئے خون سے۔ پڑھیں آپ ﷺ اور آپ کا رب بڑا کریم ہے۔ بہت کرم کرنے والا
ہے، وہ رب کہ جس نے قلم کے ذریعہ علم سکھایا انسان کو وہ علم دیا جو وہ پہلے نہیں جانتا تھا۔
ہرگز نہیں بے شک انسان البتہ سرکشی کرتا ہے، اس وجہ سے کہ وہ اپنے آپ کو بے پرواہ، غنی
سمجھتا ہے، بے شک تیرے رب کی طرف ہے سب کا واپس لوٹنا۔“ (پارہ ۳۰، العلق: ۱-۵)

○..... برادرانِ اہل سنت والجماعت! یہ اللہ کا قرآن، کتابِ ہدایت ہے، اس کا سمجھنا سمجھنا
بہت بڑی نیکی ہے، کیونکہ اس کا تعلق ہماری زندگی سے ہے۔ ایک تو اس پر ایمان لانا ہے، کہ اس کے
بغیر آدمی مومن مسلم ہو نہیں سکتا۔ یہ سب سے ابتدائی بات ہے، کہ مسلمان وہ ہے کہ جس کا اس قرآن
پر پورا، کامل، ایمان ہے۔ دوسرا اس کو سمجھنا ہے، سمجھنا اس طرح کہ اس میں جو کچھ ہے وہ ہمارے لیے
ہدایت اور راہنمائی ہے کہ ہم اللہ کے قرآن کی روشنی میں اپنی یہ فانی زندگی گذاریں۔

○..... ہیں تو یہ ابتدائی پانچ آیتیں، تو آپ اندازہ کر سکتے ہیں کہ اللہ کی طرف سے سب سے
پہلے جو وحی نازل ہوئی ہے، اس میں اللہ تعالیٰ نے انسان کے لیے کتنی بڑی ہدایت رکھی ہوگی؟ ہدایت
تو سارے قرآن میں ہے لیکن سب سے پہلے جو وحی نازل ہوتی ہے اللہ تعالیٰ اپنی حکمت کے مطابق،

☆ بانی تحریک خدام اہل سنت والجماعت پاکستان، غلیہ، حجاز شیخ الاسلام مولانا سید حسین احمد مدنی رحمہ اللہ

انسان کو اسی بات کی تعلیم دیتے ہیں کہ جو وقت کے لحاظ سے بہت ضروری ہوتی ہے۔ خطاب تو ہے نبی کریم، رحمۃ للعالمین، خاتم النبیین، شفیع المذنبین، حضرت محمد رسول اللہ ﷺ کو، کیونکہ حضور پر ہی وحی نازل ہو رہی ہے لیکن اس کے بعد، پھر ساری امت کے لیے ہے۔

○..... "اَفْسَرُ اِبَاسْمِ رَبِّكَ" پڑھیں آپ اپنے رب کے نام سے۔ اس سے پہلے شرک کی جتنی صورتیں تھیں اس اللہ کے حکم نے ان سب کو ختم کر دیا۔ جو اللہ تعالیٰ کا حق ہے یا جو اللہ کی صفت ہے وہ کسی مخلوق کے لیے تقسیم کی جائے تو بس یہ شرک ہو گیا۔ مخلوق کی صفیں مخلوق میں ماننا ہیں فرشتوں کی جو صفات ہیں ان کو فرشتہ کی حیثیت سے ہم نے ماننا ہے، انبیاء کرام ﷺ میں، جن کو اللہ تعالیٰ نبوت و رسالت سے مشرف فرماتے ہیں تو وہ اپنی صفات کے اعتبار سے دوسرے انسانوں سے ممتاز ہو جاتے ہیں، ہوتے تو انسان ہیں لیکن اللہ تعالیٰ جو ان کو نبوت اور رسالت کے کمالات دیتا ہے، جو ان کو مقام عصمت عطا فرماتا ہے کہ ان سے کوئی چھوٹا بڑا گناہ صادر نہیں ہو سکتا۔ ان کے قلوب اتنے نورانی، اتنے پاکیزہ ہوتے ہیں کہ ان کے اندر سے کوئی چیز گناہ کی نطفی ہی نہیں۔ اللہ کے سچے پیغمبر اندر سے چونکہ پاک اور نورانی ہوتے ہیں تو ان کے اندر کوئی شیطان کا اثر ہو نہیں سکتا۔ اس لیے ان کے اندر سے گناہ کی کوئی چیز نطفی ہی نہیں، بھول اور بات ہے، بھول کو نافرمانی نہیں کہتے تو اب انبیاء کرام ﷺ کو اللہ تعالیٰ نے کتنی خصوصیات، کمالات عطا فرمائے۔

○..... اور ہمارے رسول پاک جو امام الانبیاء والمرسلین ﷺ ہیں، حضور ﷺ کو تو، گویا کہ سب سے اعلیٰ و انتہائی کمالات، مخلوق کی حیثیت سے جو بھی ہو سکتے تھے، وہ اللہ تعالیٰ نے حضور ﷺ کو سارے کمالات عطا فرمادیئے ہیں، تو جب اللہ نے اپنی قدرت اور حکمت سے، ساری مخلوق میں سے سب سے بڑی ہستی کو جو بڑے اور اعلیٰ کمالات ہو سکتے تھے، وہ سارے حضور ﷺ کو عطا فرمائے تو اب سبحان اللہ! تیری قدرت اور حکمت کی تکمیل کا ایک نمونہ سامنے آ گیا۔ اس لیے نبی کریم ﷺ کے متعلق کہا جاتا ہے کہ حضور مظهر اتم ہیں کہ اللہ کے جلووں کا ظہور سب سے زیادہ حضور ﷺ کی ذات سے ہے۔ اس سے اوپر تو کوئی درجہ ہے ہی نہیں، ہم نہیں سمجھ سکتے کہ حضور ﷺ کے کمالات کی انتہا کیا ہے؟ ہمارا ایمان یہ ہے اور ہونا چاہیے کہ جتنے کمالات نبوت اور رسالت سے تعلق رکھتے ہیں وہ اللہ نے حضور ﷺ کو سب دے دیئے تاکہ اللہ کی قدرت اور حکمت کا ایک اعلیٰ نمونہ مخلوق کے سامنے

آئے۔ تو ہم حضور ﷺ کی امت کے مسلمان اتنے خوش نصیب ہیں، اللہ کی نعمت اور احسان کا کوئی حق ادا نہیں کر سکتے کہ اللہ تعالیٰ نے ہم کو حضور کی امت میں پیدا کیا۔

اور اسی لیے جو ہمارے مذہب اہلسنت والجماعت کا ایک عقیدہ ہے کہ سنت اور صحابہ رضی اللہ عنہم کے ذریعے اللہ کی توحید کو، تمام اسلام، دین، شریعت کو ماننا۔ آج سنی مسلمان نہیں سمجھتا کہ اہل سنت کا معنی کیا ہے؟ جس طرح حضور ﷺ کی ذات جو ہے، تو وہاں اللہ کی تجلیات کا سب سے زیادہ ظہور ہے۔ مظہر اتم کا معنی۔ خانے کعبے پر وہ تجلیات نہیں۔ عرش پر وہ تجلیات نہیں ہیں، کرسی پر وہ تجلیات نہیں بلکہ کسی پر بھی وہ تجلیات نہیں۔ جو سرورِ دو عالم ﷺ کی ذات اور وجود پاک پر ہیں، یہ تو ایمان کی بات ہے۔

○..... اور وہ خاک پاک حضور ﷺ کے روضہ مقدسہ کی کہ حضور تو وہاں حیات النبی ﷺ کی حیثیت سے آرام فرما ہیں اور اب اللہ کی تجلیات جو حضور ﷺ کی ذات پر وہاں روضہ مقدسہ میں نازل ہو رہی ہیں تو اس خاک پر ہی نازل ہو رہی ہیں ناں؟ اس خاک پر جو اللہ کی تجلیات، یا اللہ کے جلوے نازل ہو رہے ہیں، جو رحمتیں نازل ہو رہی ہیں، وہ خانے کعبے پر نہیں، وہ عرش پر بھی نہیں ہو کر ہی پر بھی نہیں۔ حضور ﷺ کے روضہ مقدسہ کی خاک کو جو یہ فضیلت ملی ہے تو اس لیے کہ حضور ﷺ وہاں آرام فرما ہیں، تو خاک کو فضیلت حاصل ہو گئی، اب اس کی شان عرش سے اعلیٰ۔

○..... تو جو عمل حضور ﷺ کا اپنا ہے، سمجھو! سنت کا بلند مقام، بھائی! وہ تو علیحدہ مٹی ہے ناں؟ علیحدہ زمین کا ٹکڑا ہے اور حضور ﷺ علیحدہ ہیں لیکن حضور ﷺ نے جو زبان مبارک سے فرمایا وہ حضور ﷺ کی بات ہے۔ حضور نے جو اپنے وجود پاک سے عمل کیا تو وہ حضور کا عمل ہے ناں؟ تو حضور ﷺ کی ذات ہے جو عمل کا نور نکلا ہے اس کے برابر کائنات میں کوئی عمل نہیں، اسی کو سنت کہتے ہیں۔ حضور کی ذات جیسی ذات نہیں، اس طرف باوجود ماننے کے سنی مسلمان کی توجہ کم ہے کہ حضور کی جو سنت ہے یا حضور نے جو عبادت یا نیکی میں نمونہ بنایا تو جس طرح ساری کائنات میں، حضور کی ذات ایک نمونہ ہے، اللہ کی تجلیات کا ظہور ہوتا ہے، اسی طرح جو کچھ حضور کی زبان سے نکلا ہے، اور جو کچھ حضور کے عمل سے ظاہر ہوا ہے، اس کے بعد کائنات میں کوئی شخصیت ہی نہیں ہے کہ جس کا عمل اس کے برابر ہو سکے، اب اندازہ فرمائیں! کہ سنت سے بڑا کوئی عمل ہے؟ تو اہل سنت ہونا اتنی بڑی ایک عظیم الشان نسبت ہے، جسے سنی نہیں سمجھتا۔ اگر سمجھتا تو یہ فتنے تو اس طرح نہ ہوتے؟

○..... عقیدہ سمجھا رہا ہوں، اللہ تعالیٰ حضور کی سنت پر عمل کی، ہمیں توفیق دے۔ عقیدہ سمجھا رہا ہوں کہ سنت وہ نور ہے کہ جو آفتاب رسالت سے نکلا، جس طرح سورج کی کرنیں اور شعاعیں ہیں، اسی طرح حضور کا جو عمل نکلا وہ ہے انوار نبوت کا فیضان۔ اور کوئی مومن جو حضور کی شان اعلیٰ ماننا ہو، اس کے نزدیک سنت سے بڑا کسی اور کا عمل نہیں ہو سکتا۔ حضرت موسیٰ کلیم اللہ کا جو عمل ہے، ان پر اللہ کے جلوے ہیں ان کے مطابق۔ حضرت ابراہیم خلیل اللہ کا جو عمل ہے ان کی شان کے مطابق، لیکن سرکارِ دو عالم ﷺ کی شان تو ان سب سے بڑی ہے نا؟ اس لیے حضور کا عمل اور آپ کی سنت کا جو مقام ہے ایسا کہیں اور نہ ہے، نہ ہوگا؟ یہ اہلسنت ہونے کا معنی ہے، جس طرح مسلمان ہونے کا یہ معنی ہے کہ اللہ کا وہ دین کامل اکمل قیامت تک کے لیے ہے، اس طرح مان لیا جائے تو وہ کون ہو جائے گا؟ مسلمان حضور ﷺ کی سنت کو جو مان لے وہ ہے اہلسنت۔ سنت کا مقام بہت بلند ہے، یعنی اللہ تعالیٰ کے نزدیک آخری مقبول اور محبوب، عمل صالح کا نمونہ، سرورِ کائنات ﷺ کی سنت کا نمونہ ہے!

○..... اور واجتماعت کیا ہے؟ کہ ہم تو علم کے ذریعے، کتابوں کے ذریعے سے جانتے ہیں یا علماء بزرگوں سے حضور ﷺ کی سنت کا علم ہو گیا لیکن آج کوئی حضور کی سنت کی پیروی کرے، تو وہی بزرگ ہوتا ہے نا؟ ولی اللہ تو وہی ہے ناں جو حضور کی تابعداری محبت اور ایمان سے کرے۔ تو آج اگر کوئی حضور کی سنت پر اخلاص اور تقویٰ سے عمل کرنے والا اللہ کے ہاں مقبول، یا اللہ کا دوست اور پیارا سمجھا جاتا ہے تو اسی معیار پر دیکھیں کہ جنہوں نے حضور ﷺ کا دیدار کر کے حضور کی سنت کو آنکھوں سے دیکھ کر عملی نمونہ اختیار کیا، ان کی شان کتنی بلند ہوگی؟ اصول وہی ہے، باقی سارے زمانے میں لوگ مانتے ہیں، ولی بھی مانتے ہیں، غوث، قطب، مجدد مانتے ہیں، جو ہیں ماننا چاہیے لیکن توجہ، شوق اور محبت اتنی ہمارے دلوں میں ہے نہیں، نہ اتنی آتی ہے کہ جتنی صحابہ کرام رضی اللہ عنہم سے ہونی چاہیے، کہ ساری سنت کے نور کے جلوے تو صحابہ پر آئے سارے پڑ رہے تھے، آج چودہ سو سال کے بعد ہمیں تو سنت کا علم یا عمل نصیب ہو جائے تو ہم کہیں کہ ہم تو بڑے خوش نصیب ہیں اور جن پر محمدی جلوے بالکل سامنے ہوں؟ سرکارِ مدینہ ﷺ کے جو اصحاب تھے وہ تو سارے نورانی شخصیتیں تھیں۔ وہ بھی انسان تھے لیکن ان کے سینوں میں نور نبوت کے فیض سے وہ ایمان کے بلب

جلے، اندازہ کریں کہ اس وقت روئے زمین پر سنت، شریعت، ایمان اور تقویٰ کے کیا انوار ہوں گے، کہ جب ایک لاکھ چوبیس ہزار کم و بیش صحابہ مکہ، مدینہ، عرب میں پھیلے ہوں گے، وہ کیا ساں ہوگا؟ لوگ دیکھتے ہیں کتابیں، کتابیں تو بعد میں لکھنے والے تھے؟ عقل، ایمان سے قرآن سے سمجھو کہ جو حضورؐ کے سامنے فیض پانے والی جماعت ہے، اس وقت دنیا کا کیا نقشہ ہوگا؟ شرک ختم، کفر ختم، ظلم ختم، ستم ختم، حرام خوری ختم، سب برائی ختم ہوگئی، یہ ہے الْیَوْمَ اكْمَلْتُ لَكُمْ دِينَكُمْ وَ اَنْمَمْتُ عَلَيْكُمْ نِعْمَتِي وَ رَضِيتُ لَكُمُ الْاِسْلَامَ دِينًا۔

○..... سبحان اللہ! وہ مقام ہے جہاں عرفات میں آج لاکھوں حاجی جمع ہوتے ہیں، خوش نصیب ہیں۔ بھائی! آج چودہ سو سال کے بعد ہم کہتے ہیں الحمد للہ! تو نے ہمیں وہ مقامات دکھائے، ہمیں توفیق دی، اور واقعی ہے تو بڑی نعمت۔ لیکن ہم کیا اور یہ زمانہ کیا؟ بھائی! آج بھی حاجی آئے تو زیارت کرو، اگر اس کاج قبول ہو گیا تو آج وہ اس طرح آیا ہے جس طرح ماں کے پیٹ سے پیدا ہوا ہے، بڑی چیز ہے لیکن اے اللہ کے بندو! آج اس زمانے کے حاجی ہیں، خوش نصیب ہیں، لیکن وہ وقت کیا تھا؟ کہ اسی عرفات کے میدان میں سرور کائنات ﷺ کا جلوہ تھا، حضورؐ اونٹنی پر سوار ہیں اور وہ ہدایت کے ستارے سامنے بیٹھے ہیں، کیا نقشہ ہوگا؟ آج کا حاجی تو مبارک لے، اس کی زیارت کرو۔ اس کی آنکھیں جو دیکھ آئی ہیں ہم اس کی آنکھوں کو دیکھتے ہیں اور جنھوں نے رحمۃ اللعالمین ﷺ کے جلوے ان آنکھوں سے دیکھے، نور نبوت کے جلوے دیکھے، حج کے جلوے دیکھے ان کا کوئی عالم نام ہی نہیں لیتا۔ سنی عالم بھی نہیں سمجھتا کہ اللہ کے بندو! تمہارا ایمان جو ہے وابستہ ہے اس زمانے سے، وہ چیز بعد میں کسی کو نصیب ہو ہی نہیں سکتی، وہ تو ختم ہوگئی۔

○..... جس طرح نبوت ختم ہوگئی، اسی طرح صحابیت بھی ختم ہوگئی، آج نئی نبوت نہیں آ سکتی تو صحابیت بھی نہیں آ سکتی۔ نبوت کے بعد اس سے بڑی نعمت بھی کوئی ہے؟ اس لیے حضرت مجدد الف ثانی شیخ احمد سرہندی رحمہ اللہ نے فرمایا کہ شرف صحابیت نبوت کے بعد سب سے بڑا شرف ہے، حضور ﷺ کا صحابی ہونا، نبوت کے بعد سب سے بڑی شان، بڑی فضیلت اور شرافت والی چیز کیا ہے؟ حضورؐ کا صحابی ہونا، حضورؐ کے دیدار سے جس کو ایمان نصیب ہوا، سنت رسول ﷺ، اہل سنت کی پہلی نسبت، آگے حضورؐ کے جلوے جن پر پڑے ”والجماعت“ اُن کے ساتھ ہماری نسبت ہے۔ بس

اسلام کے نشان قائم ہو گئے۔ جنت کے راستے کھل گئے۔ سنت رسول سے کٹیں گے تو حضورؐ سے کٹو گئے، جماعت رسول ﷺ سے کٹو گے تو حضورؐ سے کٹو گے اور حضورؐ سے کٹو گے تو اللہ سے کٹو گے۔ اللہ تعالیٰ تک پہنچنے کے لیے، اللہ کے احکام کو ماننے اور عمل کرنے کے لیے، ہمارے لیے دو راستے ہیں ایک حضورؐ کی ذات اور ایک آپ ﷺ کی فیض یافتہ جماعت جس۔ آگے جو بھی ہے، عالم ہے، صوفی ہے، لیڈ ہے کوئی بھی ہو، یہ دیکھو! کہ سنت اور صحابہ رضی اللہ عنہم کے ساتھ اس کی کیا نسبت ہے؟ وہ صحابہ کرام رضی اللہ عنہم تو ہوئے ناں معیار حق؟ ان پر ہم نے اپنے آپ کو تو ناں ہے۔ وہ حضورؐ کے بعد ساری امت کے لیے معیار حق ہیں۔

○..... "إِقْرَأْ بِاسْمِ رَبِّكَ الَّذِي خَلَقَ" پڑھیں آپ اپنے رب کے نام سے کہ جس نے پیدا کیا، یہ خطاب ہے اللہ تعالیٰ کا، نبی کریم ﷺ سے، سبق دیا کہ اپنے رب کے نام سے آپ پڑھیں۔ آج ہم نہیں سمجھ سکتے، اس لیے کہ جب ساری قوم شرک کے سمندر میں ڈوبی ہوئی تھی، مرکب کعبہ میں تین سو ساٹھ بت تھے اللہ بڑا خدا تھا، اور وہ چھوٹے خدا تھے، وہ بھی اللہ ہی کے نام سے پکارتے تھے لیکن اللہ کی صفتیں ان میں مانتے تھے ان کی اسی طرح عبادت کرتے تھے جس طرح اللہ کی کرنی چاہیے۔ اپنی دنیاوی حاجتوں میں ان سے مدد مانگتے، مصیبتوں میں ان سے مدد مانگتے، رزق ان سے طلب کرتے، بے جان مورتیاں اپنے ہاتھ سے بناتے، اٹھا کر لاتے، خانہ کعبہ میں رکھ دیا تو خدا بن گیا؟ اب یہ معبود اور یہ اس کے پجاری، حماقت ہے کہ نہیں؟ کوئی عقل ماننی ہے؟ بھی! میں نے اس کو گھڑا، اب توڑوں تو توڑ سکتا ہوں، گراؤں تو گرا سکتا ہوں، پھینکوں تو پھینک سکتا ہوں، لیکن اندر کی آنکھ اندھی ہو گئی، جب وہ جنگ میں جاتے یا کوئی حاجت ہوتی تو لات، عڑی یا ہٹیل کو پکارتے، جو ان کے بت تھے اس نام سے پکارتے، یعنی غیر اللہ جتنے معبود انہوں نے غلط بنائے ہوئے تھے، کوئی کام شروع کرتے تو ان کا نام لیتے۔ یہ اب بھی جاہل کہتے ہیں مختلف پیشوں والے کام شروع کرتے ہیں تو بسم اللہ کی جگہ، یا عید استاد کہتے ہیں۔ یہ مسلمانوں کا حال ہے بھائی! عید، استاد کو کیا پتہ ہے، وہ کہاں ہے تو کہاں ہے؟ حالانکہ ہم نے جو کام کرنا ہے، دین کا یا دنیا کا، ہم چاہتے ہیں کہ اس میں برکت ہو، ہماری مراد پوری ہو، تو قرآن نے کیا سکھایا؟ کہ اپنے رب کے نام سے شروع کرو۔ شرک کی ساری زنجیریں توڑ دیں۔ کیونکہ رب موجود ہے، دیکھ رہا ہے وہی تمہارا

نگہبان ہے، وہی مرادیں پوری کر سکتا ہے۔ اسی کو ہر بات کا علم ہے اور اسی کو ہر مصیبت ٹالنے کی قدرت ہے، ہر جگہ وہی موجود ہے، عقل کیا کہے گی میں کام شروع کروں تو نام اسی کا لوں کہ جوشاہ رگ سے قریب ہے۔ آج آپ اور ہم تو اسلام کے نور سے سمجھ سکتے ہیں، وہ تو ڈوبے ہوئے تھے لیکن قرآن نے وہی تعلیم دی کہ جو بندے کا سیدھا تعلق رب کے ساتھ جوڑ دے اور حضور کے طفیل جوڑ دے۔ جتنی مشرک تو میں تھیں، جو جو انہوں نے غلط طور پر اپنے معبود، الہ بنائے ہوئے تھے، ان کے نام سے وہ کام شروع کرتے اور قرآن نے تعلیم دی تو حید کی کہ جو کام اللہ کا ہے وہ کسی اور کا نہیں۔ اوروں سے مدد لو اسباب میں، یہ تو اور بات ہے، مسئلہ تو یہ ہے کہ اسباب کی جو چیز سامنے نہیں ہے، اسباب کا کوئی تعلق اس حاجت کے ساتھ نہیں ہے، تو اب کس کا نام لو؟ اللہ کا نام لو۔ اسباب ہوں پھر بھی اللہ کا نام۔ پتھر اٹھا رہے ہیں تو وہ کہیں گے ”بسم اللہ الرحمن الرحیم“ کہ اس کو اٹھانے کی طاقت دینے والا تو وہی ہے، اسی سے مدد لے رہے ہیں۔

تو یہ سمجھو! کہ بسم اللہ الرحمن الرحیم ایک بڑی قوت کی چیز ہے۔ جتنے یقین اور ایمان سے بسم اللہ الرحمن الرحیم پڑھا جائے گا۔ چونکہ ہم اللہ کو پکارتے ہیں کہ یا اللہ! تیرے نام سے ہم مدد مانگ رہے ہیں۔ اس کا نام بھی تو اس کی ذات کا ہے نا؟ کتابوں میں بسم اللہ کی بڑی بڑی کراشیں منقول ہیں۔ وہ ایک ایمان کی قوت ہوتی ہے۔ اللہ اس میں برکت دیتے ہیں۔ بسم اللہ الرحمن الرحیم ہر سورت کی ابتداء میں آتی ہے، تاکہ تعلیم ہو مسلمان کو، کہ ہر کام شروع کرو تو اللہ کا تصور کر کے اللہ کے نام سے، اللہ سے مدد مانگ کر، آگے اسی کی مرضی جیسا کرے۔

اقْرَأْ بِاسْمِ رَبِّكَ، رب ہے، اس لیے اس کے نام سے کام شروع کرو۔ جس نے پیدا کیا، جما ہوا لبو تھا، قلم کے ذریعہ اللہ نے سکھایا۔ اللہ تعالیٰ نے سارے احسانات علمی، عملی، مادی، ظاہری، باطنی جو جو نعمتیں اللہ پاک نے عطا فرمائیں، سب کا اظہار کر دیا۔ توجہ دلا دی کہ اے انسان تو اپنی خلقت، پیداؤں پر غور کر، کہ تُو تھا کیا؟ اب تو پہلوان ہے۔ سائنسدان ہے اب تو بڑا قابل بنا ہوا ہے، لیکن کیا تُو وہ نہیں تھا کہ تجھے پہنچے بھی نہیں تھا کہ تو نے پیدا ہوتا ہے۔ تو تھا ہی نہیں۔ نہ تیری روح تھی، نہ تیرا جسم تھا۔ اب تو سوچ کہ یہ اتنا بڑا پہلوان بن گیا ہے۔ شیر، ہاتھی قابو میں کر رہا ہے، کیا سے کیا ایجادات کر رہا ہے لیکن تُو ہے کون، تیری ابتداء کیا ہے؟ ایک قطرہ ہے تو اب انسان تکبر کر سکتا ہے؟

اللہ سے رُخ موڑ سکتا ہے۔ اس بات کو یاد رکھے تو پھر اس کے ہر عمل پہ توحید کے جلوے ہوں گے۔ اور وہ ہر وقت محتاج تر بنے گا، کہ یا اللہ میں تو کچھ نہیں۔ اللہ والے عارفین کہتے ہیں ہم کچھ نہیں۔ نماز پڑھ رہے تو نے طاقت دی ہے لیکن تیری شان کے مطابق نہیں ہے تو اپنے فضل سے یہ قبول فرما۔ تو یہ پانچ آیتیں ہیں، ان میں گویا کہ خلاصہ ہے سارے دین کا۔ توحید کا۔ کیونکہ توحید بھی آگئی، رسالت بھی آگئی تو حیدر، رسالت سے آگے بات چلتی ہے ناں؟ صحابہ رضی اللہ عنہم تو توحید رسالت کا پھل ہیں۔ بھائی! توحید اور رسالت کا نتیجہ صحابہ کرام کی جنتی مقدس جماعت کی شکل میں نہ ظاہر ہوتا تو توحید اور رسالت کے اس درخت کا کوئی پھل تھا؟ توحید و رسالت تو بنیاد ہیں ناں؟ توحید و رسالت کے فیضان سے جو پھل نمودار ہوا، جو باغ پکا، کھیتی ہری ہوئی وہ صحابہ کرام رضی اللہ عنہم تھے۔ اس کھیتی اور باغ کو نہیں مانو گے تو پھر اس کا مطلب یہ ہوگا کہ سرور کائناتؐ نے بھی محنت کی، کچھ بھی نہیں بنا، اوپر اللہ تعالیٰ نے بھی سب کچھ کیا، کچھ نہیں بنا۔ تو ہماری ایمان کی کھیتی کیسے پرورش پائی؟ تو صحابہ کرام رضی اللہ عنہم کو انفرادی طور پر بھی اور اجتماعی حیثیت سے بھی سمجھو۔ اسلام کا تحفظ سوائے اس عقیدے اور محنت کے اس زمانے میں مشکل ہے، یہ فتنوں کا دور ہے سنی مسلمان کو سمجھاتا ہوں کہ اپنی بنیاد پر کھڑا ہو کے، اللہ کے بھروسے پر محنت کر۔

تو میں نے عرض کیا تھا کہ جب فرمایا، کہ اگر میں یہ کلام پہاڑوں پر نازل کرتا تو پہاڑ ٹکڑے ٹکڑے ہو جاتے۔ یہ تو رحمۃ للعالمین کی روحانی قوت تھی، اس کی وجہ سے حضورؐ نے اس اللہ کی تجلی کو، جو پہلے کلام نازل ہوا برداشت کیا۔ لیکن اس کا اثر اتنا ضرور ہو گیا کہ حضورؐ کے مونڈھے اور گردن کے درمیان رگیں پھڑپھڑانے لگیں۔ اگر سیدھا جاتا تو جو کلام پہاڑوں کو ریزہ ریزہ کر دیتا، سرور کائناتؐ پر اتنا اثر ہوا۔ یہ حضور ﷺ کا کمال تھا؟ آپ ﷺ نے گھر جا کر فرمایا، کہ مجھے چادر اوڑھا دو۔ حضرت خدیجہ الکبریٰ رضی اللہ عنہا، سبحان اللہ! سب سے پہلی پاک بیوی، سب بیویاں پاک ہیں، ان کو سب سے پہلی بیوی ہونے کا شرف حاصل ہے، حضورؐ کی ہر بیوی پاک، ہماری مومن ماں، تو میں نے غالباً بتایا تھا کہ آپ اتنی عقل مند تھیں، کہ آپ نے یہ نہیں پوچھا کہ حضورؐ کیا ہوا؟ عام طور پر آدمی تاثر لیتا ہے ناں؟ پریشانی پوچھتا ہے کہ حضورؐ کے حکم کی تعمیل کی، چادر دے دی حضورؐ کو، تاکہ سکون میں آئیں تو پوچھ لوں گی، یہ عقل مندی کی دلیل ہے، تو جب رحمۃ للعالمینؐ کچھ دیر لیٹے رہے اور وہ جو

حالت تھی اس سے سکون حاصل ہوا۔ دیکھا کہ اب حضورؐ کے چہرے پر وہ پہلے والے آثار نہیں ہیں تو پھر، عرض کیا کہ حضورؐ کیا ہوا؟ تو نبی کریم ﷺ نے واقعہ بیان کیا۔ اب حضرت خدیجہ الکبریٰؓ نے تسلی دی کہ ہرگز نہیں، ہرگز نہیں، اللہ آپ جیسی شخصیت کو کبھی رسوا نہیں کریں گے، سبحان اللہ!۔

ابھی پتہ نہیں کہ یہ پیغمبر ہیں لیکن جو نبی کریم ﷺ کی سیرت تھی چالیس سالہ مقدس زندگی، وہ حضرت خدیجہؓ کے بھانے تھی، بیوی ہے، گھر کے حالات، وہ تو سارے بیوی کو معلوم ہوتے ہیں، تو حضرت خدیجہؓ جیسی، عاقل، دانا، پارسا، پاکباز زوجہ کے سامنے جو حضورؐ کی زندگی تھی، کوئی عیب انسانی حضورؐ میں نہیں دیکھا، اس بناء پر عرض کرتی ہیں کہ اللہ تعالیٰ تو ایسے لوگوں کو پیدا کرتا ہے لوگوں کو نفع دینے کے لیے یہ کوئی ایسی خبر نہیں کہ اس کا نتیجہ ٹھیک نہ ہو۔ آپ تو صلہ رحمی کرتے ہیں، سب کی خیر خواہی کرتے ہیں۔ آپ دوسروں کا بوجھ اٹھاتے ہیں، اندازہ فرمائیں کہ اس معاشرے میں حضورؐ کی سیرت خدیجہ الکبریٰؓ بیان کر رہی ہیں، جو کما نہیں سکتا اس کو کما کر دیتے ہیں، مظلوموں محتاجوں کی آپ مدد کرتے ہیں۔ جو کچھ اسلام اور شریعت میں بعد میں تعلیمات تھیں، وہ نزول قرآن سے پہلے ہی، وہ اخلاق و جمال کے جلوئے حضورؐ میں تھے اور یہی حضورؐ کا کمال ہے کہ اس معاشرے میں اس قوم میں، جس کا تنزل انتہائی سخت تھا، ایسی شخصیت، ایسی بیوی کہ شوہر کا ہر حال جاننے والی جس کے سامنے ہر ادا ہوتی ہے وہ بھی شہادت دے کر آپؐ ایسے ہیں، یہ حضورؐ کی حقانیت کی بہت بڑی دلیل ہے اور حضرت خدیجہ الکبریٰؓ کی عقلمندی اور دل کی صفائی تھی، بیوی بھی حضورؐ کی، اللہ تعالیٰ نے آپ کو جو بھی بیوی دی وہ حضورؐ کی شان کے لائق تھی۔ یہ سمجھ لو! ہر چیز، حضورؐ کو جو رب نے دی، وہ حضورؐ کی شان کے لائق تھی، دوہتے دیئے کہ کسی کے ایسے دوہتے نہیں۔ بیٹیاں وہ دیں کہ کسی کی بیٹیاں، ایسی نہیں، بیویاں وہ دیں کہ آدمؑ کی اولاد میں کسی کی ایسی بیویاں نہیں، خلیفہ وہ دیئے کہ انبیائے کرام ﷺ کے خلفاء میں بھی نہ پہلے نمونہ ہے اور نہ اور کسی کے ہو سکتے ہیں، ہر چیز کو، حضورؐ کی نسبت سے اعلیٰ مانو گے تو حضورؐ کی شان اعلیٰ مانی جائے گی؟ ہم جو صحابہؓ، اہلبیتؓ، خلفائے راشدین رضی اللہ عنہم کو مانتے ہیں تو سب کو حضورؐ کی نسبت سے مانتے ہیں، جس کا حضورؐ کے ساتھ تعلق نہیں وہ بڑا ہے کیسے؟ اب کوئی کہے کہ ان کا تعلق نہیں تھا؟ معاذ اللہ، نہیں تھا تو روضہ رسول ﷺ میں تو ہیں، جس کا عرش سے اعلیٰ درجہ ہے، تو صحابہ کرام رضی اللہ عنہم کے کمالات کو ماننا، حضورؐ کی وجہ سے ہے، خاتونِ جنت سمیت چاروں صاحبزادیوں کو جنتی ماننا، اُن کا درجہ اپنا اپنا ہے۔ حضورؐ ہی کی وجہ سے ہے، امام حسنؑ، حسینؑ کی عظمت ماننا، کہ یہ جنت کے نوجوانوں کے سردار ہیں، یہ رحمۃ للعالمین ہی کی وجہ سے

ہے، اس لیے خارجی ادھر چلے گئے، رافضی ادھر چلے گئے، اہلسنت والجماعت بالکل اعتدال پر رہے۔ یاد رکھو! جتنا ہی حضور کو اعلیٰ مانو گے، اتنا ہی حضور کے ساتھ جس چیز کو تعلق ہے اسے بھی اتنا ہی اعلیٰ مانو گے، بھائی! روضہ پاک کی خاک کو عرش سے اعلیٰ مان لیا، صحابہ رضی اللہ عنہم تو انسان ہیں، ان کا تقویٰ اور اخلاص جو ہے وہ تو بعد میں آ ہی نہیں سکتا، ہاں نمونہ ہم بنا سکتے ہیں، اتباع کر سکتے ہیں۔

بہر حال حضرت خدیجہ الکبریٰ نے حضور کی جو پہلی سیرت تھی، اس کو بطور دلیل پیش کر کے آپ ﷺ کو تسلی دی، یہ ایمان کی بات ہے، پھر ان کے دل نے تو تقاضا کیا کہ ورقہ بن نوفل، جو ان کا چچا زاد بھائی تھا، عیسائی عالم تھا، اس کے پاس لے گئیں، جب کریم ﷺ نے ورقہ بن نوفل کے سامنے سارا ماجرا بیان فرمایا تو چونکہ کتابوں میں حضور کے متعلق پیشگوئیاں تھیں، علمائے اہل کتاب منتظر تھے کہ یہ زمانہ، نشانیاں جو پیغمبر آخر الزمان کے زمانے میں آتی تھیں، یہ واقعہ سنا تو بلا اختیار اس کو یقین ہو گیا، کہنے لگا کہ یہ تو جبرائیل علیہ السلام تھے جو حضرت موسیٰ کلیم علیہ السلام پر بھی آئے تھے، وحی تو وحی لاتے ہیں اور پھر اس نے جو خبریں پہلے آسمانی کتابوں میں تھیں ان کی بناء پر کہا کہ اگر میں جوان ہوتا، تو میں آپ کی مدد کرتا، پتہ نہیں ہے کہ میں اس وقت تک زندہ رہوں یا نہ رہوں، آپ ﷺ کو آپ کی قوم مکہ سے نکال دے گی۔ نبی کریم ﷺ نے جب یہ خبر سنی، تو حضور کو تعجب ہوا۔ آپ کو تعجب اس بناء پر ہوا کہ یہ قوم ساری مجھے امین اور صادق مانتی ہے، یہ مجھے نکال دے گی؟ یعنی تعجب کے طور پر سوال کیا؟ اس نے کہا کہ جو پیغمبر بھی اللہ کی طرف سے حق لے کر آیا ہے، قوم نے اس کا انکار کیا ہے، پھر قوم نے اس کو نکالا ہے، پہلی قوموں کی تاریخ بھی انبیاء کی، انہوں نے دہرا دی تو حضرت خدیجہ الکبریٰ نے اس کو سمجھا کہ پوری طرح یقین ہو گیا کہ حضور اللہ کے پیغمبر ہیں۔

غالباً وہ بند میں کسی استاد نے فرمایا کہ نبی کریم ﷺ ساتھ کیوں تشریف لے گئے آپ ﷺ کو تو شک نہیں تھا نا؟ فرمایا یہ حکمت تھی، حکیمانہ طریقہ عمل تھا کہ براہ راست حضور نے حضرت خدیجہ سے نہیں فرمایا کہ میں اللہ کا رسول ہوں، کیونکہ اچانک خبر سے، ممکن ہو سکتا ہے کہ ان کو پورا یقین نہ ہو۔ یہ تصدیق بھی کر لیں۔ اب سرکارِ دو عالم ﷺ نے یہ حکمت اختیار فرمائی کہ بجائے اس کے کہ میں خود کہوں، یہ نہیں کہ وہ ضرور شک کریں، لیکن یہ ایک اعلیٰ طریقہ ہے کہ وہ جو ورقہ ابن نوفل کا، جو خود کہہ رہی ہیں تو جب ان سے تصدیق ہو جائے گی تو مان لیں گی، عورتوں میں وہ خوش نصیب عورت ہیں کہ پہلے جن کو ایمان نصیب ہوا۔

اور بعض روایات میں یہ بھی آتا ہے کہ صدیق اکبر ؓ کی چونکہ حضور کے ساتھ پہلے سے دوستی تھی، جب آپ چھوٹے تھے، تو صدیق اکبر ؓ بھی اس موقع پر، اس وقت پہنچ گئے اور حضرت خدیجہ الکبریٰ ؓ نے صدیق اکبر ؓ سے کہا کہ آپ حضور کو ورقہ بن نوفل کے پاس لے جائیں..... لیکن اس میں کوئی آپ انکار نہیں کر سکتے، از روئے انصاف، کہ جہاں حضور ہیں وہاں صدیق ؓ ساتھ ہیں۔ اللہ نے جوڑ دیا۔ اس لیے بچوں میں سب سے پہلے ایمان لانے والے حضرت علی المرتضیٰ کرم اللہ وجہ ہیں۔ اہل سنت کا ایمان ہے۔ غلاموں میں سب سے پہلے ایمان لانے والے حضرت زید ؓ ہیں۔ پھر بلال حبشی ؓ ہیں اور بڑوں میں، کیونکہ کوئی بڑا بھی ہو جو حضور کا نائب ہو۔ حضور کی اس نبوت کی روشنی میں، مکی زندگی میں بھی تبلیغ کرے، ماریں کھائے، وہ سب سے پہلے صدیق اکبر ؓ ہیں۔ بچہ بھی مبارک ہے، جو شیر خدا بننے والے تھے۔ بیوی تو مومنوں کی ماں ہیں۔ غلام بھی وہ ہیں جو حضور نے آزاد کیا۔ غلاموں کو شرف عطا ہوا لیکن صدیق اکبر ؓ کا مقام ان سب سے بلند و بالا ہے کہ بڑے مردوں سے صدیق ؓ کو ایمان کا شرف حاصل ہوا۔ تو دیکھو کہ سب سے پہلے کون بڑا، سرور کائنات پر ایمان لایا؟ وہ صدیق اکبر ؓ کی شخصیت ہے۔

تو یہ ہے ابتدائی واقعہ، کیونکہ یہ مکی زندگی، میں سمجھتا ہوں، سمجھانے کی بڑی ضرورت ہوتی ہے کہ دین کس طرح چلا؟ کن شدید رکاوٹوں میں صحابہ کرام ؓ نے استقامت کا مظاہرہ کیا ہے، پھر اللہ نے کس طرح ان کی وجہ سے لوگوں کے دلوں کو بدل دیا۔ رحمۃ للعالمین ؐ کے فیوضات سے صحابہ کرام ؓ کی ایک جماعت پیدا ہوئی۔

وفیات

- ① حضرت شیخ الحدیث مولانا حبیب الرحمن صاحب دامت برکاتہم کے قریبی و معتمد ساتھی جناب حاجی ملاح صاحب کے والد ماجد ② اختر میمن صاحب و ثاقب میمن صاحب کی والدہ ماجدہ ③ جامعہ مظہریہ حسینیہ (جہان سومرو، سندھ) کے باورچی عبدالعزیز سومرو صاحب کے چچا جان قضاے الہی سے وفات پا گئے ہیں۔ اللہ تعالیٰ سب مرحوم کی کامل مغفرت فرما کر جنت الفردوس میں اعلیٰ مقام نصیب فرمائے (آمین)۔ قارئین سے بھی دعائے مغفرت کی درخواست ہے۔ (ادارہ)

ارشادات و کمالات

عنوان و ترتیب	ماخوذ از مکتوبات
حضرت مولانا رشید الدین حمیدی صاحب رحمہ اللہ	شیخ الاسلام حضرت مولانا سید حسین احمد مدنی رحمہ اللہ

مولانا ارشد مدنی کے ختم قرآن کی خوشی میں دعوت

محترم! ہم اور آپ سب حضرات خواجہ تاش ہیں۔ کسی کو کسی پر فوقیت نہیں عمر کی بڑائی اور چھوٹائی کوئی موثر چیز نہیں۔ دعوات صالحہ کا میں بہت محتاج ہوں۔ مولانا عزیز گل صاحب اور آپ کی گڑبکی تجارت میں خسارہ کی خبر تعجب خیز بھی ہے اور انتہائی افسوس ناک بھی۔ اللہ تعالیٰ جبر مکافات فرمائے۔ آمین۔ ہم عاجزوں سے بجز خدمات دعا گوئی اور کیا ہو سکتا ہے۔ بجز اللہ دارالعلوم میں ہر طرح خیر و عافیت ہے۔ بالفعل طلبہ کی تعداد تقریباً ۱۳ سو ہے دورہ میں اس وقت ڈیڑھ سو طالب علم ہیں، کوشش ہے کہ علاقہ پاکستان غربی کے طلباء کو بھی تا ایام اختتام درس یہاں آنے کی اجازت ہو جایا کرے امید ہے کہ اس میں کامیابی ہو جائے۔

ارشاد سلمہ نے تین چار دن ہوئے ہیں (یکم جمادی الاولیٰ ۱۳۶۹ھ کو قرآن کا حفظ ختم کر لیا ہے۔ تقریب شکر یہ میں آپ حضرات کا نہ ہونا موجب تاسف ہے۔ والسلام۔ ننگ اسلاف حسین احمد غفرلہ، ۳ جمادی الاولیٰ ۱۳۶۹ھ۔ (مکتوبات شیخ الاسلام، ج ۴، ص ۴۹۳)

عقد ثانی پر شیرینی طلبی اور دعوت ولیمہ کی استدعاء

اے غائب! نظر کہ شدی ہمنشین دل

می گویمت دعا و ثنائے فرستمت

کچھ عرصہ ہوتا ہے کہ جناب گالا نامہ باعث سرفرازی ہوا تھا، جس میں صاحبزادہ کا عقد نکاح مولانا عزیز گل صاحب کی صاحبزادی سے ذکر فرمایا گیا۔ اس میں بہت خوشی ہوئی تھی۔

اللہ تعالیٰ مبارک فرمائے۔ آمین۔ جواب میں تاخیر کی وجہ میں سے دونوں حضرات سے شیرینی طلبی اور دعوت ولیمہ کی استدعاء بھی تھی مگر یہ سمجھ میں نہیں آیا کہ کس طرح سے وصول کیا جائے اسی طرح جناب کا عہدہ شیخ الحدیث پر فائدہ ہونا اور صحاح ستہ کی تعلیم دینا اور پھر ماشاء اللہ گرانقدر تنخواہ وصول کرنا، یہ امور بھی موجب مطالبہ دعوت ہائے لذیذہ ہیں مگر کوئی طریقہ وصول یابی کا سمجھ میں نہیں آتا۔

اب دوسرا والا نامہ آیا۔ تاریخ لکھنے کی آپ کی عادت نہیں ہے۔ اس لیے مضمون کا حوالہ دینا پڑتا ہے۔ حضرت مہتمم صاحب اور ان کے بھائی دونوں بفضلہ تعالیٰ بخیریت پہنچ گئے اور بخیریت ہیں۔ (مکتوبات شیخ الاسلام ج ۴، ص ۳۱۸)

مولانا عبدالحق صاحب نافع گل کو وفات سے ۲۴ دن پہلے لکھا ہوا خط

میں ماہ محرم الحرام سے وجع الفواد میں مبتلا ہو گیا ہوں۔ تقریباً نصف محرم سے آج تک کوئی سبق نہیں پڑھا سکا۔ معالجین کی طرف سے نقل و حرکت حتیٰ کہ جمعہ و جماعت کی بھی ممانعت تھی۔ مگر اب مردانہ مکان میں جماعت خمسہ میں حاضری اور بعد عصر احباب سے ملاقات کی اجازت تقریباً دس پندرہ دن سے ہو گئی ہے۔ اس سے زیادہ چلنے کی اجازت نہیں ہے۔ سانس اکھڑ جاتا ہے۔ قلب اور سینہ پر نہایت ناگوار اثر پڑتا ہے۔ علاج اور پریہیز جاری ہے۔ تقریباً ڈیڑھ ماہ ڈاکٹری علاج جاری رہا۔ مایوس ہو کر یونانی علاج جاری کیا گیا۔ اس سے نفع ضرور ہے مگر نہایت تدریج سے، بہر حال آپ بزرگوں کی دعاؤں کی بہت زیادہ ضرورت ہے۔

(مکتوبات شیخ الاسلام ج ۴، ص ۳۲۲)

۱۳۷۷ھ میں دارالعلوم دیوبند کا بجٹ اور تعداد طلبہ

بجہد اللہ دارالعلوم میں بخیر و عافیت ہے۔ اس سال طلبہ کی تعداد تقریباً ۱۴ سو ہیں۔ دورہ میں ۱۸۴ ہیں۔ سالانہ بجٹ سات لاکھ تک پہنچ گیا ہے۔ جلسہ دستار بندی کے لیے تحریکات جاری ہو رہی ہیں۔ (مکتوبات شیخ الاسلام ج ۴، ص ۳۲۲)

زمانہ علالت کا لکھا ہوا مکتوب گرامی!

یہ مکتوب گرامی جناب الحاج محمود عبداللہ خان صاحب سیڈ ارنال ساؤتھ افریقہ کے نام ہے۔

محترم المقام زید محمد کم۔ السلام علیکم ورحمۃ وبرکاتہ۔ مزاج شریف۔

والا نامہ مورخہ ۹، اکتوبر ۱۹۵۷ء باعث سرفرازی ہوا۔ یاد فرمائی کا شکر گزار ہوں۔ رقم مرسلہ کا مزید شکریہ ادا کرتا ہوں، جزاکم اللہ خیر الجزاء۔

محترم! میری علالت غیر معمولی نہیں ہے۔ خصوصاً میرے جیسے شخص کے لیے جس نے عمر کا بہت بڑا حصہ گزار لیا ہے۔ میں اس وقت عمر کا کیا سواں سال گزار رہا ہوں۔ اگرچہ ایام محض ابھولوب غفلتوں اور معاصی وغیرہ میں گزر رہے ہیں۔

سودہ گشت از سجدہ راہ بیتاں پیشانیم

چند برخود تہمت دین مسلمانانہم

تاہم اس عمر میں عموماً اعضاء میں کمزوری ہونی لازمی ہوتی ہے جس کی بنا پر بیماریوں کا ظاہر ہونا طبعی بات ہے۔ مشہور مقولہ ہے ”پیری صد عیب جنیں گفتہ اند“ اس لیے احباب اور عنایت فرماؤں کو ایسی خبروں پر کبھی فکر مند نہ ہونا چاہیے آپ اور دوسرے احباب کی ہی دعاؤں کی ضرورت ہے جن کی بنا پر اللہ تعالیٰ کے فضل و کرم سے ہر قسم کی بھلائی کی امید ہے۔ یہاں آنے کا ہرگز خیال تک نہ فرمائیے۔ عاقبتانہ دعا نہایت موثر ہوتی ہے۔ آپ نے جو تحفہ ارسال فرمایا ہے نہایت عظیم الشان احسان ہے مگر میرے محترم آپ کو معلوم ہے کہ دارالعلوم سے مجھ کو پانچ سو روپے سے زیادہ تنخواہ ملتی ہے۔ اس لیے تمام ضروریات کا پورا ہو جانا اور کسی قسم کی تنگ دستی پیش نہ آنا ضروری ہے۔ اتنی بڑی تنخواہ ہمارے بزرگوں اور اساتذہ کو کبھی نہیں ملی تھی مگر میں ایسا سگ دنیا ہوں کہ جس کے لیے اس مقدار کو بھی آپ احباب کافی نہیں سمجھتے۔ بہر حال انتہائی شکر گزاری کے ساتھ آپ کا یہ معزز تحفہ قبول کرتا ہوں دست بدعاء ہوں کہ اللہ اس کے بدلے میں آپ کا دینی اور دنیاوی ہر قسم کا مقصد پورا فرمائے اور تعالیٰ اپنی رضا اور خوشنودی سے نوازے۔ آمین۔ بحمد اللہ بیماری میں تدریجاً افاتہ ہو رہا ہے۔ اب دو ماہ کے بعد ۲۰، ربیع الاول سے میں نے باہر نکلتا شروع کر دیا ہے۔ اگرچہ صرف عصر کے بعد سے مغرب کی نماز تک کے لیے ابھی نکلتا ہوتا مگر انشاء اللہ عنقریب اس سے زیادہ تعداد لیے

بھی ہوگا۔ چونکہ ابھی روزانہ قدرے اثر مرض کا ظاہر ہو جاتا ہے۔ اس لیے احتیاط ضروری ہے۔ (مکتوبات شیخ الاسلام ج ۴، ص ۳۲۰)

عمر عزیز کے لمحات کو غنیمت شمار کیجیے

آپ کو ذکر بارہ وسیع کس نے بتایا ہے۔ کیا تفصیل ہے۔ کب سے کر رہے ہیں۔ اور اس کے آثار کیا ہیں۔ بواہی ڈاک تحریر فرمائیے۔ تاکہ آئندہ کے لیے ذکر تجویز کرنے میں آسانی ہو۔ جہاں تک ممکن ہو۔ ذکر میں کثرت اور دوام فرمائیے۔ ناغہ نہ ہونے دیجیے۔ دل لگا کر کیجیے۔ عمر عزیز کے لمحات کو ضائع ہونے سے بچائیے۔ اتباع سنت اور شریعت کا ہر قول و فعل میں خیال رکھیے۔ دعوات صالحہ سے فراموش نہ فرمائیے۔ (مکتوبات شیخ الاسلام ج ۴، ص ۳۲۰)

غائبانہ بیعت

میں نے سب حضرات کو بیعت کر لیا۔ اتباع شریعت کی تاکید کر دیں۔ آپ حج کر لیجیے۔ میرا خیال چھوڑ دیجیے (مکتوبات شیخ الاسلام ج ۴، ص ۳۲۰)

قرآن مجید کی دلچسپ اور اہم معلومات

① قرآن مجید کی ۱۱۴ سورتوں میں سب سے بڑی سورۃ البقرہ ہے جس کی ۲۸۷ آیات اور ۴۰ رکوع ہیں اور سب سے چھوٹی سورۃ الکوثر ہے جو صرف تین آیات پر مشتمل ہے۔

② قرآن مجید میں دو آیات ایسی ہیں جن کی تمام حروف تجوی الفاظ سے یا تک جمع ہیں۔ اوّل سورۃ آل عمران کی آیت ۱۵۴۔ دوم سورۃ فتح کی آیت ۶۹۔ محمد رسول اللہ آخر تک یہ ساری آیت صحابہ کرام کی مدح و توصیف میں ہے گویا یہ بتایا گیا کہ صحابہ الف سے یا تک مومن کامل، خدا کے مقبول و محبوب اور محمد رسول اللہ کی آنکھ کے تارے ہیں۔

③ قرآن مجید میں صرف ایک جملہ ایسا ہے جس میں بسم اللہ الرحمن الرحیم کے ۱۹ حروف میں سے ایک حرف بھی نہیں وہ سورۃ تحریک کی آیت ۴ تحریم کا فقہ مفسر۔ باقی تمام قرآن مجید میں ایسا جملہ نہیں ملتا۔ (مولانا عبداللطیف مسعود)

ماہ نامہ ”افکار العارف لاہور“ کے جواب میں

تلمیسات کے اندھیروں میں حقیقت کے چراغ

مولانا حافظ عبدالجبار سلفی

مولانا احتشام الدین مراد آبادی رحمۃ اللہ علیہ کی علمی و تحقیقی کتاب ”نہجۃ الشیعہ“ منظر عام پر آئی تو اس زمانہ کے امامی علماء نے اس کا رد لکھنے کا فیصلہ کیا، اول تو اسی پر ایک مدت گذر گئی کہ جواب لکھے کون؟ اور جب کوئی تیار ہوا بھی تو ایسے کہ ایک ماہ وار رسالہ بنام ”روشنی“ لکھنؤ سے نکالنے کا اعلان کیا گیا، اور طے یہ ہوا کہ فی الوقت بجائے کتاب لکھنے کے اسی رسالہ میں جواب پیش کر دیا جائے گا، تا آنکہ مصنف کتاب ”نہجۃ الشیعہ“ اپنی کتاب کے بقیہ حصے شائع کرنے سے عاجز آ جائیں۔ چنانچہ مرزا عبدالحق قزلباش کو مذکورہ رسالے کا ایڈیٹر ظاہر کیا گیا اور پھر ”رسالہ روشنی“ بایران نہجۃ الشیعہ کے نام سے کم وبیش درجن، ڈیڑھ درجن شماروں میں ”نہجۃ الشیعہ“ کا جواب پیش کر دیا گیا۔ اس جواب کے اصل لکھاری کون تھے؟ ان کا اسلوب کس طرح سطر بہ سطر ان کی شکست اور علمی غرور کا سر نیچا کرنے کی پختی کھاتا رہا؟ اور پھر کس طرح عبرتناک اور شرمناک اعلان کے ذریعے اس سلسلہ کو بند کیا گیا؟ اس کی مختصر سرگزشت ملاحظہ فرمائیں۔ کثور کے اندر مولانا مفتی محمد قلی خان (متوفی ۱۲۶۰ھ) نام کے معروف امامی عالم گذرے ہیں جو ایک علمی خاندان سے تعلق رکھتے تھے (ان کے والد مولانا سید محمد حسین بھی بڑے علماء میں شمار ہوتے تھے) اور میرٹھ وغیرہ میں سرکاری ملازمت کرنے کے بعد آخر کار یہ لکھنؤ رہائش پذیر ہو گئے تھے، ان کی وفات ۹ محرم الحرام ۱۲۶۰ھ میں ہوئی اور تشیید المطاعن، تاریخ کثور، عدالت علویہ اور تقلیب الکنائد وغیرہ ان کی معروف تصانیف ہیں، انہی شیعہ بزرگوں نے علامۃ الدھر حضرت الشاہ عبدالعزیز محدث دہلوی رحمۃ اللہ علیہ کی شہرہ آفاق تصنیف ”تحفہ اثنا عشریہ“ کا رد لکھنے کا سلسلہ جاری فرمایا تھا اور بقیہ کام اپنے صاحبزادوں مولانا حامد حسین

لکھنوی، مولانا اعجاز حسین لکھنوی اور مولانا سراج حسین لکھنوی کے سپرد کر دیا، یہ تینوں بھائی قلم کھینٹتے کھینٹتے جب تھک گئے تو انہوں نے اگلی نسل میں یہ ذمہ داری منتقل کر دی تھی اور پھر ”عبققات الانوار“ کے نام سے بارہ جلدیں تحفہ کے جواب میں تیار کی گئیں، جنہیں بعد کے شیعہ علماء نے مزید مرجع مصالحے لگا کر اور ادھر ادھر کی بھرتی کر کے کم و بیش تیس مجلدات تک پہنچا دیا ہے، مگر امامی علماء باوجود اس کے تاحال ”تحفہ اثنا عشریہ“ کے بوجھ تلے بدستور دبے ہوئے ہیں۔ تاہم یہ کھلی حقیقت ہے کہ مولانا مفتی قلی خان کی تین نسلوں نے رؤسائے شیعہ کو سبز باغ دکھا کر ”تحفہ اثنا عشریہ“ کے ردود کی مد میں بہت کچھ حاصل کیا تھا۔ بہر حال اس خاندان کا مزاج علمی تھا اور ہمارے چوٹی کے علماء اہل سنت کے ساتھ مقابلہ کرنے میں ان کا بھی کردار رہا ہے، بعد کے وقتوں میں ان نزاعی مسائل پر امامی علماء نے جو کچھ لکھا وہ اسی خاندان کا چرنبہ و سرقہ ہے۔ مولانا مفتی قلی خان کے بیٹے مولانا میر حامد حسین لکھنوی کی اولاد میں مولانا سید ناصر حسین پیدا ہوئے جنہیں ”ناصر الملت“ اور ”فخر الحقین“ لکھا جاتا ہے۔ آپ کا سن ولادت ۱۲۸۴ھ ہے۔ مولانا میر حامد حسین صاحب کا لقب ”فردوس مآب“ تھا اور انہوں نے گھر بیٹھے بٹھائے اپنے نورِ نظر مولانا ناصر حسین کو ”صدر الحقین“ کا لقب دے ڈالا تھا۔ مولانا ناصر حسین کی تصنیفات کی بھی ایک طویل فہرست ہے جس میں تقریباً ۴۸ مجلدات پر مشتمل کتاب ”سبک الذہبان“ ہے جو علم رجال پر مبسوط تالیف ہے۔ ”نہجۃ الشیعہ“ کا جواب انہی مولانا ناصر حسین صاحب نے لکھا تھا مگر اسے ”نہجۃ الشیعہ“ کی علی ہیئت کیسے یا کوئی اور مصلحت کہ مولانا ناصر حسین صاحب ناصر الملت نے اس پر اپنا نام نہ آنے دیا، اگرچہ تاڑنے والے انہی دنوں جان گئے تھے کہ چلمن کے پیچھے بیٹھے صاحب کون ہیں؟ امام اہل سنت علامہ مولانا عبدالشکور فاروقی لکھنویؒ نے ”نہجۃ الشیعہ“ جب اپنے اہتمام سے شائع فرمائی تو حاشیہ میں لکھا کہ

”روشنی، حسب مقولہ، برعکس نہند نام زنگی کا نور“ اس کتاب کا نام ہے جو کسی مجیب نے جس کا نام پردہ راز میں رکھا گیا تھا، شائع کی تھی، اس میں ”نہجۃ الشیعہ“ کا نام جواب دینے کی کوشش کی گئی۔ آخر پتہ چل گیا کہ یہ جواب شیعوں کے قبلہ اور صدر الحقین، شمس العلماء مولوی ناصر حسین مجتہد کی دماغ سوزی کا نتیجہ ہے۔“ (صفحہ نمبر ۳، حاشیہ)

قارئین کرام! اس وقت ”روشنی“ کی فائل ہمارے سامنے موجود ہے، چونکہ اس کا ”نصیحۃ الشیعہ“ سے موازنہ یا اس کی علمی حیثیت فی الحال ہمارا یہاں موضوع نہیں ہے، یہاں اتنا بتانا مقصود ہے کہ برصغیر کے جس معروف شیعہ خاندان کے ایک عالم نے اپنی جوابی نگارشات پہ اپنا نام درج کرنا بھی گوارا نہ کیا، اس کی علمی حیثیت تو خود بخود متعین ہو گئی اور اب تک بہت کم امامی علماء جانتے ہیں کہ یہ ”روشنی“ مولانا ناصر حسین صاحب کی پھیلائی ہوئی ہے، جس روشنی نے امامی مکتب فکر کو اندھیروں میں سرگرداں کر رکھا ہے۔

”میں ہوں وہی خاص شیعہ“

”روشنی“ کے مضامین کے اختتام پر ناصر الملمۃ مولانا ناصر حسین صاحب قبلہ اپنا نام یوں لکھا کرتے تھے ”راقم میں ہوں وہی خاص شیعہ“، گویا یہ آپ کا قلمی اسم شریف تھا۔ آپ نے دوسرا یہ داروں کو ”نصیحۃ الشیعہ“ کا جواب لکھنے کے لیے مالی تعاون کے لیے قائل کیا تھا، ایک کا نام مرزا محمد شمس الدین حیدر اور دوسرے کا خان بہادر نواب حاجی مرزا شجاعت علی بیگ قزلباش تھا، جنہوں نے عالمی ہمتی سے پچاس، پچاس روپیہ بظہر امداد پیش کیا تھا، اور یہ اس زمانہ کے لحاظ سے ایک خیر رقم تھی، ان دو کے علاوہ بھی بے شمار دوسرا شیعہ سے امداد لی جاتی رہی، جن کے ناموں کی فہرست قبلہ موصوف ماہ بماء درج کر دیتے تھے، ادھر ”نصیحۃ الشیعہ“ کے ابھی تین حصے مکمل ہوئے تھے کہ مصنف کتاب، مولانا احتشام الدین مراد آبادی کا وقت اجل آ گیا اور وہ اللہ تعالیٰ کے حضور پیش ہو گئے۔ اپریل ۱۹۰۰ء تک کے سات ”روشنی“ کے شماروں میں یہ دعویٰ کیا گیا کہ نصیحۃ الشیعہ کے پہلے دو حصوں کے جوابات مکمل ہو گئے ہیں۔ جیسا کہ ہم نے گذشتہ سطور میں لکھا کہ اس جواب میں مولانا ناصر حسین صاحب کسی ایک بات یا موقف و نظریہ پر نکتے نظر نہیں آتے اور ان کے قلم کی حواس بانگشی سطر یہ سطر نے نمونے پیش کرتی نظر آتی ہے، مثال کے طور پر مذک کی بحث میں شیعہ علماء اپنی جان چھڑانے کے لیے کہتے ہیں کہ اللہ تعالیٰ نے بذریعہ آیت ”فَاَتِ ذَالْقُرْبٰی حَقَّہ“ باغ مذک حضرت فاطمہ علیہا السلام کو ہبہ کر دینے کا حکم فرما دیا تھا، اس کا جواب دیتے ہوئے مولانا احتشام الدین طرابلسی نے لکھا۔

”اللہ کی طرف سے اگر ایسے اہتمام کے ساتھ عطیہ ہوتا تو اللہ کی سخاوت میں کیا کمی تھی؟

سلطنت سلیمان کی بھی کوئی حقیقت نہ تھی مگر تعجب تو یہ ہے کہ جبرئیلؑ جس عطیہ کی سند لے کر آئے وہ تھوڑی سی بے حقیقت زمین تھی۔ اس پر طرہ یہ ہے کہ وہ بھی جناب سیدہ کو نصیب نہ ہوئی اور اس کے مانعین کی فہرست میں جناب امیر (حضرت علیؑ) کا نام بھی درج رہا۔ حضرات شیعہ نے یہ بھی تو خیال نہ کیا کہ یہ آیت کی ہے اور فدک مدینہ میں ملا تھا، پھر یہ جوڑ کیونکر صحیح ہوگا؟“ (نہجۃ الشیعہ صفحہ نمبر ۴۵۳، حصہ دوم، مطبوعہ مکتبہ صدیقیہ ملتان)

اس کے جواب میں مولانا ناصر حسین صاحب قبلہ ناصر الملت نے طول طولانی وضعی داستانیں لکھیں، جن میں تحقیق یا علمیت نام کی کوئی چیز تو نہ تھی، البتہ فنونِ لطیفہ سے متعلقہ چند ذائقے موجود پائے گئے۔ ان کے جواب کی تلخیص کچھ یوں ہے۔

① ”مصنف (نہجۃ الشیعہ) نے اس پُرانے ڈھکوسلے کے ظاہر کرنے میں بھی کمی نہیں کی کہ یہ آیت کی ہے اور فدک مدینہ میں ملا تھا، پھر یہ جوڑ کیونکر صحیح ہوگا، اس بات پر درمیان علماء شیعہ اور سُنی کے پہلے بھی بحثیں ہو چکی ہیں۔ یہ امر محقق ہے کہ قرآن موجود از روئے آیات اور از روئے سُوْرہ ترتیب نزول نہیں ہے اور نہ ہر آیت کی نسبت یوں لکھا ہے کہ کس وقت اور کہاں نازل ہوئی؟ یہ بات تو حضرت علیؑ کو ہی معلوم تھی اور اُن کا جمع کیا ہوا قرآن لیا نہیں گیا تو ایسی حالت میں کس طرح اطمینان ہو سکتا ہے کہ کون سی آیت کی ہے اور کون سی مدنی؟

② مصنف مخاطب اس آیت زیر بحث کو جو کی قرار دیتے ہیں، تو یہ بیان اُن کا غیر محقق اور غیر قابل اطمینان ہے۔ البتہ یہ (آیت) سورہٴ مکی میں ہے اور یہ ثابت ہو چکا ہے کہ سورہٴ مکی میں مدنی آیتیں بھی ہیں۔

③ اب میں تازہ تحقیق لکھتا ہوں کہ آیت زیر بحث قطعی کی ہے۔ فدک پیغمبر کو زمانہ فتح خیبر میں خالصتاً ملا اور اس پر اسی وقت سے اثر ملکیت ذاتی پیغمبر کا پیدا رہا۔ یہ واقعہ ۷ھ کا ہے، بعد اس ۸ھ میں فتح مکہ کی ہوئی اور فتح مکہ کے وقت پیغمبر مکہ میں موجود تھے اور کچھ مدت تک پیغمبر مکہ میں رہے اور مکہ سے حُنین اور طائف کو فتح کرتے ہوئے مدینہ میں تشریف لائے۔ جب مکہ جو اصل دارالامارۃ پیغمبر کا تھا، فتح ہو گیا اور خیبر میں فدک پیغمبر کو جو خاصۃً ملا تھا اس پر حق ملکیت پیغمبر کا مستحکم

اور مضبوط ہو گیا تب بعد فتح مکہ کے مکہ میں یہ آیت ”فَاتِ ذَالْقُرْبَىٰ حَقَّهُ“ نازل ہوئی اور یہی موقع اس آیت کے نزول کا تھا اور فاطمہؑ بھی مکہ میں ساتھ نہیں تھیں۔ اس لیے پیغمبر نے، عقل چاہتی ہے کہ تعمیل اس آیت کی مدینہ پہنچنے تک ملتوی رکھی تھی اور جب مدینہ میں پہنچے، تب دوبارہ یہی آیت پھر نازل ہوئی اور پیغمبر نے مدینہ میں فدک فاطمہ کو دے دیا اور چونکہ پہلی مرتبہ یہ آیت مکہ میں نازل ہوئی، اس لیے دوبارہ نزول کو بھی اسی آیت کے سورہ کی میں داخل کر دیا گیا۔“ (روشنی، صفحہ نمبر ۱۰۶ تا صفحہ نمبر ۱۰۸، اپریل ۱۹۰۰ء، مطبع اسلام محمدی، چاہ نکھر لکھنؤ)

ارباب بصیرت! ”فَاتِ ذَالْقُرْبَىٰ حَقَّهُ“ سے شیعہ علماء کا باغ فدک حضرت سیدہ فاطمہؑ کو ہبہ ہونا ثابت کرنا سو فیصد غلط ہے کیونکہ خاص دعوے پر عام دلیل نہیں دی جاتی۔ اس میں کوئی شک نہیں کہ صیغہ واحد مخاطب سے نبی علیہ السلام کی ذات مراد ہے مگر پہلا سوال یہ پیدا ہوتا ہے کہ آپ کے قربات داروں کیا ہیں واحد حق دار صرف حضرت سیدہ فاطمہؑ ہی تھیں؟ قربات داروں میں بیویاں، داماد، سسرال، اور دیگر احباب و اعزہ شامل نہیں ہیں؟ دوسرا سوال یہ ہے کہ ادائیگی حقوق میں صرف چند گز کا باغ فدک ہی آتا ہے کہ جو نبی علیہ السلام نے حضرت سیدہ کے سپرد کر دیا تو آیت کا حکم نافذ العمل ہو گیا، حقیقت یہی ہے کہ فدک کا تعلق مدینہ منورہ سے ہے اور یہ آیت پارہ نمبر ۲۱، سورۃ الروم کی ہے جو ہجرت مدینہ سے چھ سال پہلے نازل ہوئی تھی، یعنی مکی ہے اور کافی پس و پیش کے بعد مولانا ناصر حسین صاحب نے بھی آخر مان لیا کہ ”آیت قطعی مکی ہے“ تاہم آگے کی سطور لکھتے وقت غالب گمان یہ ہے کہ ناصر المملت پر نیند کا غلبہ ہو گیا تھا اور انہوں نے مخمور دماغ کے ساتھ شکستہ اور متضاد باتوں کا ملغوبہ پیش کر دیا۔ جو لفظ لفظ سے عیاں ہے۔ ان کی تضاد بیانی کا عالم یہ ہے کہ کبھی کہتے ہیں جب حضرت علیؑ کا جمع کردہ قرآن قبول ہی نہیں کیا گیا تو کیسے تسلیم کر لیں کہ کونسا حصہ مکی ہے اور کونسا مدنی؟ کبھی کہتے ہیں مکی سورتوں میں مدنی آیات بھی تو موجود ہیں، سو ”فَاتِ ذَالْقُرْبَىٰ حَقَّهُ“ کے چند کلمات مدنی ہیں (چونکہ ان سے ہم نے مطلب نکالنا ہے) اور بقیہ پورا حصہ مکی ہے (کیونکہ اس سے ہمیں کچھ لینا دینا نہیں) اور کبھی کہتے ہیں کہ آیت تو قطعی مکی ہے، تاہم مدینہ جا کر یہ دوبارہ

اتر آئی تھی، سودنی ہو گئی اور چونکہ پہلے کی تھی لہذا اب دوبارہ نزول کے بعد اس کو جوں کا توں کی سورہ میں رکھا گیا۔ یہی حال ہے اس پورے جواب کا جو ”روشنی“ کے نام سے مولانا ناصر حسین صاحب نے پردہ غیبت میں بیٹھ کر لکھا تھا اور بزم خویش ”نہیجہ الشیعہ“ کا جواب قلمبند فرمایا تھا۔ آج ہمارے مخاطب موصوف باچھیں میڑھی کر کے بانداز تمسخر و استہزاء علماء اہل سنت کی تحقیقات کو پایہ اعتبار سے ساقط کرنے کی ناکام کوشش کرتے ہیں، مگر ان کے بھولے بھالے طلبہ نہیں جانتے کہ برصغیر میں مولانا مفتی قلی خان صاحب (شیعہ عالم) کے پورے خاندان کو ہمارے صرف ایک عالم علامہ حیدر علی فیض آبادی نے گنگی کا ناچ نچا دیا تھا، رہی سہی کسر مولانا احتشام الدین مراد آبادی نے نکال دی اور آخر میں امام اہل سنت علامہ عبدالکھور لکھنوی رحمۃ اللہ علیہ نے خاندان کثوری کو دن میں تارے دکھائیے تھے، لہذا اب محض تالیاں پیٹنے سے گئی عزت واپس نہیں آ سکتی، یہ شعور کا زمانہ ہے، اور صرف دلائل سے تبادلہ خیالات کر کے ہی خود کو مہذب قوم منوایا جاسکتا ہے۔

مولانا ناصر حسین مجتہد کا آخری پیغام

اب ہم اس تابوت میں آخری کیل ٹھونکتے ہیں کہ قبلہ مولانا ناصر حسین صاحب ناصر الملت نے یہ جوابی سلسلہ اپنے کس اعلان پر بند کیا تھا؟ اور اس اعلان سے ہی کیسے بھانڈا بیچ چوراہے پھوٹ گیا تھا کہ لکھنے والے مولانا موصوف خود ہی ہیں جو اب تک پس پردہ تقیہ مستور تھے، یہ اعلان دلچسپ ہے، لائق عبرت ہے اور اعتراف شکست بھی، آپ بھی ملاحظہ فرمائیں اور کتاب ”نہیجہ الشیعہ“ کے مقام علم و ادب کو داد دیں۔ (جاری ہے)

دعائے صحت کی اپیل

ہمارے بزرگ و تحریک خدام اہل سنت والجماعت کے پرانے اور مخلص خادم جناب صوفی محمد شریف صاحب مدظلہ (کلور کوٹ بھکر) شدید علیل ہیں حق تعالیٰ ان کو صحت کاملہ عاجلہ نصیب فرمائے، قارئین سے بھی دعا کی درخواست ہے (ادارہ)

ترتیب و املاء و حواشی: مولانا حافظ عبدالجبار سلتی

[کنز مدون]

مکاتیب قائد اہل سنت

بنام

مولانا محمد یعقوب الحسنیؒ (ہرنولی، میانوالی)

(مسل)

نوٹ: حضرت قائد اہل سنت رحمہ اللہ کے مکاتیب کا سلسلہ جاری ہے۔ بعض خطوط معاصرین کے اور بعض مسرشدین کے نام ہیں، مریدین کے نام اصلاہی مکاتیب چونکہ تربیت کے حوالہ سے ہوتے ہیں۔ اور تربیتی دور میں سالکین کو اپنے شیخ سے زبردستی بھی ہوتی ہے۔ اس لیے جو خطوط سالکین و مریدین کے نام ہیں، ان کو شائع کرتے وقت مکتوب الہ کا نام نہیں لکھا جائے گا اور حسب ضرورت بعض جگہ الفاظ کو حذف بھی کیا جائے گا البتہ جو حضرات اپنے نام سے ہی شائع کروانے پر راضی ہوں، تو ان کی رضا معتبر ہوگی اور ان کے نام سے ہی وہ خط شامل اشاعت ہوگا۔ قارئین سے التماس ہے کہ جس کے نام حضرت قائد اہل سنت کا کوئی خط موجود ہو تو وہ اصل یا صاف سُخری فوٹو کاپی ارسال فرما کر اس کا ذخیرہ کا حصہ بنیں۔ (ادارہ)

(۲۱۶) بخند مت جناب برادر محترم سلمۃ اللہ تعالیٰ السلام علیکم ورحمۃ اللہ علیہ وبرکاتہ

① عنایت نامہ کا شرف حالات ہوا۔ طالب خیر بخیر ہے۔ آج کل تو مروجہ سیاست کے فتنے نے بڑے بڑوں کو اپنی لپیٹ میں لے لیا ہے اور جو کچھ ہو رہا ہے یہ العیاذ باللہ نظام مصطفیٰ اور نفاذ شریعت کے نام پر ہو رہا ہے۔ میں یہ نہیں کہتا کہ قومی اتحاد کے سب علماء غیر مخلص ہیں اور صرف اقتدار کے طالب ہیں لیکن جو طریق کار چل رہا ہے اس سے دین و شریعت کو بڑا نقصان پہنچ رہا ہے عوام عموماً پارٹی بازی میں مبتلا ہیں اپنی پارٹی جو کہے یا جو کرے اس کو اسلام قرار دے دیا جاتا ہے زیادہ تعجب اور افسوس تو خواتین کے ان جلوسوں پر ہوتا ہے جو ملک گیر ہیں، مودودی جماعت کے لوگ اپنے رسائل و اخبارات میں جلوسوں کو اس طرح اچھال رہے ہیں گویا کہ یہ تحریک اسلامی کا ایک خاصہ حصہ ہے اور افادیت دین ان پر موقوف ہے..... استغفر اللہ۔ بیگم مودودی کی قیادت میں

خواتین کے جلوسوں کے فوٹو اخبارات میں شائع ہو چکے ہیں اور مودودی جماعت کے رسائل، افریقا و ایشیا میں بھی اشاعت ہو رہی ہے اور علیحدہ خواتین کے اجلاس میں بھی بیگم مودودی وغیرہا بیگمات کے فوٹو بھی بڑے فخر کے ساتھ شائع ہو رہے ہیں۔ مودودیت کو تو اللہ تعالیٰ نے اور زیادہ بے نقاب کر دیا ہے یہ اتمام حجت ہے تاکہ بعد میں کوئی عذر نہ پیش کر سکے لیکن تاریخی حادثہ تو یہ ہے کہ علماء کرام بھی اس میں شامل ہیں۔ کئی مقامات پر علماء کرام کی بیگمات بھی جلوسوں کی قیادت کر چکی ہیں، آج تک سوائے ایک کے کسی عالم کا بیان ان جلوسوں کی تردید میں معلوم نہیں ہوا فرنگی ملحد اور اشتراکی اور سوشلسٹ آزادی نسواں کا جو پروگرام رکھتے تھے قومی اتحاد نے ان کے تصور سے زیادہ ان کو دے دیا ہے۔ واللہ المہادی۔

① آپ نے بندہ کے خطوط کی اشاعت کے بارہ میں اپنی رائے ظاہر کی ہے لیکن یہ ہر پہلو سے غیر پسندیدہ ہے بندہ سنی مذہب کی تبلیغ و تحفظ کے لیے جو کچھ تالیف و تصنیف کرتا ہے اس میں سنی تحریک کے مقاصد و لوازم میں سے بہت کچھ آ جاتا ہے مکاتیب ایسی علمی و عملی شخصیتوں کے شائع کیے جاتے ہیں جو ملت کے لیے ایک سند کی حیثیت رکھتے ہیں اور ان کا کوئی امتیازی مقام ہوتا ہے۔ بندہ حقیقتاً علم و عمل میں ناکارہ ہے۔ بس خادم اہل سنت ہی بڑی نعمت ہے اللہ تعالیٰ ثابت قدمی عطا فرمائے۔ آمین۔

② جامعہ اشرفیہ میں دورہ حدیث کے لیے داخلہ کی کوشش کریں میرا تو وہاں کوئی خصوصی تعلق نہیں ہے قاری شیر محمد صاحب سے کہہ دیں تو وہ ان شاء اللہ پوری کوشش کریں گے اللہ تعالیٰ کامیابی عطا فرمائے۔ آمین۔

③ مولوی محمد یعقوب جالندھری کے دو تین خط آئے ہیں جن میں باصرار معافی کے خواستگار ہوئے اور اصلاح کا تعلق پھر بندہ کے ساتھ ہی قائم کرنا چاہتے ہیں۔ پہلی بیعت تو انہوں نے خود ہی توڑ دی تھی میں نے معذت پیش کی لیکن ان کا یہی اصرار ہے اس لیے میں نے منظور کر لیا ہے لیکن فی الحال نہیں بعد میں خط و کتابت کے ذریعے ان کی اصلاح کے لیے ان کو یہ مشورہ دیا ہے کہ وہ موجودہ مقام کو چھوڑ کر کسی دوسری جگہ چلے جائیں اور کچھ عرصہ تبلیغ و تدریس چھوڑ دیں کیونکہ اس سے انانیت و کبر کا مرض پیدا ہوتا ہے اور ان میں اس مرض کا غلبہ ہے ان کی طبیعت بھی عجیب واقع ہوئی

ہے۔ اللہ تعالیٰ ان کو اور ہم سب کو امراض نفسانیہ سے نجات عطا فرمائے۔ آمین ثم آمین۔

⑤ رسالہ اُحدی کے سلسلہ میں کوشش کرتے رہیں، اللہ تعالیٰ کامیابی عطا فرمائے۔ آمین۔ اس کی بڑی ضرورت ہے، حافظ ولایت نوجوان ہے اور اس عمر میں اصلاح تو کسی کی ہی ہوتی ہے، بندہ نااہل بھی ہے اور فراغت بھی نہیں ملتی، ملنے جلنے کی.....

اپنے عزیز کو آپ مجوزہ مدرسہ میں نہ پڑھائیں، خواہ استاد کیسا ہی ہو، ادارہ کے ایک واضح مسلک کا اثر ضرور آجاتا ہے، آپ دور ہی رہیں تو اپنی تحریک کے لیے مفید ہے، کوئی اور مقام تجویز کر لیں، ابھی چھوٹا ہے اپنے پاس ہی پڑھائیں تو مفید ہوگا، تعلیم النساء کا مدرسہ جلدی نہ کھولیں، کوئی پختہ معلمہ پہلے تیار کر لیں، گرمیوں میں یہاں پانی کی شدید قلت ہوتی ہے جگہ کی تنگی بھی زیادہ ہے۔ سردیوں میں داخلہ ہو جائے تو مفید ہوگا اور اب تو رمضان المبارک کی تعطیلات بھی قریب آرہی ہیں، احباب و رفقاء کی خدمت میں سلام عرض کر دیں، اللہ تعالیٰ مذہب اہل سنت والجماعت کی حفاظت فرمائیں اور ہمیں اس مذہب حقہ کی اتباع و حفاظت کی توفیق نصیب ہو۔ آمین۔

والسلام

خادم اہل سنت والجماعت مظہر حسین غفرلہ
مدنی جامع مسجد چکوال، ۱۹۔ جمادی الثانی ۱۳۹۷ھ

(۲۱۹) بخد مت برادر محترم سلمہ اللہ تعالیٰ، السلام علیکم ورحمۃ اللہ وبرکاتہ!

حافظ غلام حسین صاحب کے خط کے ذریعہ حافظ گل زمان مرحوم کی وفات کی اطلاع ملی ہے، جس پر تعزیت نامہ بھیج دیا تھا، آج اس کے گھر والوں کو بھی بھیج رہا ہوں، الحمد للہ حادثہ کی وجہ سے کوئی گرفت نہیں ہوئی ورنہ ایسے موقع پر بہت کچھ بنا لیتے ہیں، حافظ ولایت صاحب قرآن مجید سنار ہے ہیں ان کو حادثہ کا بتا دیا تھا بہت افسوس کر رہے تھے یہ معلوم نہیں کہ انہوں نے گھر بھی خط لکھا ہے یا کہ نہیں..... اللہ تعالیٰ ہر موقع پر اہل سنت والجماعت کو کامیابی نصیب فرمائے۔ آمین بجاہ النبی الکریم ﷺ

والسلام

خادم اہل سنت والجماعت مظہر حسین غفرلہ
مدنی جامع مسجد چکوال، ۲۳۔ رمضان المبارک ۱۳۹۷ھ

(۲۲۰) برادر محترم سلمہ اللہ تعالیٰ..... السلام علیکم ورحمۃ اللہ وبرکاتہ

① عنایت نامہ کاشف حالات ہوا، طالب خیر بخیر ہے، حافظ ولایت صاحب قرآن مجید سنا رہے ہیں..... مولوی محمد یعقوب صاحب جالندھری مستغنی ہو کر تھوہا بہادر ذریہ ڈالے ہوئے ہیں ناقابل اعتماد آدمی ثابت ہوئے ہیں۔

② مدرسہ رجسٹرڈ تو کروالیں لیکن اوقاف سے مالی امداد نہ لیں اس کی اور نوعیت ہے..... ماہنامہ کا نام الہدی تجویز کیا ہے کوشش کریں اللہ تعالیٰ کامیابی عطاء فرمائیں، آمین..... تلاوت قرآن مجید کا رمضان المبارک میں زیادہ ثواب ہے، ذکر اسم ذات کی تعداد بھی حسب حال بڑھا سکتے ہیں، شجرہ مبارکہ بھی ذوق سے پڑھ لیا کریں اللہ تعالیٰ قبول فرمائیں اور ذکر و اطاعت میں ترقی نصیب ہو۔ (آمین)

حضرت شیخ الحدیث اکوڑہ خٹک والوں^(۱) کا مطبوعہ مکتوب گرامی شاید آپ کو نہیں ملا، آپ نے ذکر نہیں کیا، لاہور مولوی فرزند صاحب دوسرے مقامات کے لیے بھی لے آئے تھے ان کے ذریعہ پہنچ جائے گا مزید ضرورت ہوں تو دفتر سے منگوا لیں، ایک کاپی ارسال کر رہا ہوں، اللہ تعالیٰ مدرسہ اور تحریک کو ترقی و استحکام عطاء فرمائے اور اہل سنت والجماعت کو ہر محاذ پر کامیابی نصیب ہو۔ آمین نبجاہ النبی الکریم ﷺ، تمام احباب دوستوں کو سلام

مکتوب گرامی میانوالی شہر میں تقسیم کریں۔ کتابی مدرس اگر پیش نظر ہو تو اطلاع دیں۔

والسلام

خادم اہل سنت الاحقر مظہر حسین

مدنی جامع مسجد چکوال ۲۔ رمضان المبارک ۱۳۹۳ھ

(۲۲۱) بخدمت جناب برادر محترم سلمہ اللہ تعالیٰ..... السلام علیکم ورحمۃ اللہ وبرکاتہ

طالب خیر بخیر ہے، آپ کے مدرسہ کے لیے کتابی مدرس کی ضرورت تو ہے لیکن کوئی مفید مدرس

جلدی ملتا نہیں، واللہ الموفق

① اپنے قرآنی طلبہ کا ذہن ایسا بنائیں کہ وہ مخالف مسلک کے مدرسہ میں داخل ہی نہ ہوں اور کسی اپنے مسلک کے مدرسہ میں جائیں۔

② ویگن کے بارہ میں احباب کا تقاضا تو ہے لیکن زیادہ قیمت بھی نہیں دے سکتے، بمشکل ۲۵،۲۰ ہزار تک ہو سکتا ہے اگر کوئی اچھی مل جائے تو اطلاع دیں۔

③ پرچہ کے بارہ میں یہاں کی تصدیق کا ایک پہلو قابل غور ہے یعنی تحریک کی حیثیت سے اس تعلق کی وجہ سے اس میں رکاوٹ ہی نہ پڑ جائے اور مجھے یاد نہیں کہ آپ نے یہاں کہاں تک کتابیں پڑھی ہیں اگر مولانا غلام یحییٰ سے بھی آپ نے پڑھا ہے تو وہ کوئی تحریر دے دیں گے۔

④ جو بزرگ دورہ حدیث اپنے مقامات خاصہ میں پڑھنے کے متغنی ہیں آپ اس پہلو کو اب تک نظر انداز کر رہے ہیں، اگر لوگ ان سے اس جماعت کے بارہ میں پوچھیں گے جو آپ کی وہاں مقابل ہے تو وہ تعریف ہی کریں گے تو پھر آپ کا کیا بتائیں گے؟ خدا جانے آپ نے اب تک یہ بات کیوں نہیں سمجھی، پھر لوگ ان کی بات کو ترجیح دیں گے یا آپ کی رائے کو کوئی اہمیت دیں گے؟ ہاں اگر ان کے اپنے وطن میں ہو جائے تو اور بات ہے لیکن یہاں کا قیام آپ کے لیے مشکل ہوگا، آپ خیر المدارس کا امتحان دے سکیں تو سند حاصل کر لیں گے، اللہ تعالیٰ اہل سنت والجماعت کو کامیابی نصیب فرمائے۔ آمین۔ میری کتاب علمی محاسبہ اور سنی کیلنڈر چھپ کر آگئے ہیں۔ احباب کی خدمت میں سلام مسنون!

والسلام

خادم اہل سنت الاحقر، مظہر حسین غفرلہ

۲۹۔ ذی الحجہ ۱۴۳۹ھ

(۲۲۲) برادر محترم سلمۃ اللہ تعالیٰ..... السلام علیکم رحمۃ اللہ و بركاتہ!

① آپ کا مکتوب بالواسطہ ملا، طالب خیر بخیر ہے، صوبائی سیٹ پر آزاد امیدوار جو شیعہ امیدوار کے مقابلہ میں ہے انہوں نے جو تحریر لکھ دی ہے اس بنا پر آپ اس کی امداد کر سکتے ہیں، اللہ

تعالیٰ کا مہیا بی عطاء فرمائے (آمین)

② قومی سیٹ کے امیدوار کے متعلق انشراح صدر نہیں ہے کہ وہ جس پارٹی کی طرف سے ہیں ہم بحیثیت پارٹی اس کے خلاف ہیں، یعنی پیپلز پارٹی نے ہمارے مسلک حق کو روافض کی خاطر بڑا نقصان پہنچایا ہے کلمہ اسلام کی تبدیلی اور شیعہ نفاذ دینیات وغیرہ بھٹوراج میں ہی ہوا ہے اس لیے اس بارہ میں ہمیں بہت ہی احتیاط چاہیے، امیدوار کو یہاں تو بالکل نہ لائیں اور آپ استخارہ بھی کر لیں، تحریر لینے میں بھی توقف کریں کیونکہ آپ پھر پابند ہو جائیں گے، اللہ تعالیٰ اہل سنت کو ہر قسم سے محفوظ رکھے اور شیعیت و مودودیت سے ملک و ملت کو بچائیں (آمین)

احباب کی خدمت میں سلام مستنون!

والسلام

خادم اہل سنت والجماعت مظہر حسین غفرلہ

مدنی جامع مسجد چکوال ۳۔ ربیع الاول ۱۴۹۷ھ

اللہ کی شکایت اور اللہ پر غصہ و ناراض ہونے والا
شخص اور اپنے دین کو تباہ کرنے والا شخص

حضور ﷺ نے ارشاد فرمایا:

① کہ جو شخص تنگی معاش و تنگ دستی کی شکایت کرتا ہو صبح کو اٹھتا ہے گویا کہ وہ اپنے

رب کا شکوہ و شکایت کرتا ہے۔

② جو شخص دنیاوی امور میں پریشان رہ کر ان پر غم و غصہ کا اظہار کرتے ہوئے صبح

کرتا ہے گویا کہ وہ اپنے اللہ پر ناراضگی کا اظہار کرتا ہے۔

③ جو شخص کسی مالدار کے سامنے اس کی دولت و ثروت کی وجہ سے عجز و انکساری کا

اظہار کرتا ہے تو اس کا تہائی دین جاتا رہا۔ (اقوال زریں)

تشنگانِ علم و ادب کے لیے تازہ ہوا کا جھونکا

ماہ نامہ الفرقان کا شاہ ولی اللہ نمبر

۸۰ سال کے بعد عکسی اشاعت، انجمن خدام الاسلام لاہور کا سنہرا کارنامہ

مولانا حافظ عبد الجبار سلفی

ہمارے بزرگوں میں سے حضرت مولانا محمد منظور نعمانی رحمۃ اللہ علیہ ایک منفرد طبیعت، جدا اسلوبِ تحریر اور خدماتِ دینیہ کے حوالہ سے ممتاز کردار کی حامل شخصیت تھے۔ یہ دنیا آب و گل ہر انسان کے لیے غوم و فکر کی ایک آماجگاہ ہے مگر کچھ ہنگامِ خدا ایسے بھی ہوتے ہیں کہ جو حالات کے طوفانوں کا مردانہ وار مقابلہ کرتے ہوئے بہر حال و بہر صورت دین اسلام کا چراغ روشن رکھتے ہیں۔ مولانا محمد منظور نعمانی رحمۃ اللہ علیہ کی تصانیف کا مطالعہ کرنے والے جانتے ہیں کہ ربط مضامین، عبارات کا تسلسل، ادب و انشاء کے قواعد کی کافی حد تک پابندی، تحقیقی مواد کی فراہمی، جذبات میں اعتدال اور بے نظیر ٹھہراؤ نیز حسنِ تقویٰ و للہیت اس پہ مستزاد، ان جیسی صفات نے ان کو متحدہ برصغیر کی اُن چند گنی مچی شخصیات میں لاکھڑا کیا کہ جن پہ تاریخ رشک کرتی ہے۔

فطری طور پہ ہمیں مولانا محمد منظور نعمانی رحمۃ اللہ علیہ سے اس لیے بھی اُنس ہے کہ قائدِ اہل سنت حضرت مولانا قاضی مظہر حسین رحمۃ اللہ علیہ کی دارالعلوم دیوبند سے وابستگی، اور شیخ الاسلام حضرت مولانا سید حسین احمد مدنی رحمۃ اللہ علیہ کے ساتھ آپ کی علمی، روحانی اور اصلاحی نسبت کا عالم اسباب میں ذریعہ مولانا محمد منظور نعمانی ہی کی ذات بنی تھی اور اس کی سبیل سلانوالی، سرگودھا کا وہ تاریخی مباحثہ ہے جو مذہبی حلقوں میں ایک یادگار کے طور پہ آج بھی دہرایا جاتا ہے، اس کی مکمل تفصیل کا تب السطور نے اپنی مطبوعہ تصنیف ”ابوالفضل مولانا قاضی محمد کرم الدین دبیر، احوال و آثار“ میں قلمبند کی ہے جو پڑھنے سے تعلق رکھتی ہے۔ مختصر یہ ہے کہ ۱۹۳۶ء میں علماء اہل سنت کی دو جماعتوں کے مابین ایک علمی

موضوع نے تقریر و تحریر سے بڑھ کر مناظرے تک نوبت پہنچا دی تھی۔ ایک فریق نے اپنا مناظرہ مولانا محمد منظور نعمانی رحمۃ اللہ علیہ کو منتخب کیا اور دوسرے فریق کی جانب سے مولانا حشمت علی خان صاحب رضوی مقرر ہوئے۔ مولانا حشمت علی خان صاحب مزاج کے اعتبار سے تشدد اور سخت گیر طبیعت کے مالک تھے، جب کہ مولانا محمد منظور نعمانی رحمۃ اللہ علیہ دُعا باری و تحمل مزاجی کا کوہ گراں تھے۔ مولانا قاضی شمس الدین صاحب درویش (ہری پور) کا بیان ہے کہ میں اس مناظرہ میں موجود تھا، اسٹیج پر مولانا خواجہ قمر الدین سیالوی رحمۃ اللہ علیہ، مولانا ظہور احمد گوبی رحمۃ اللہ علیہ اور مولانا عبدالرحمان رحمۃ اللہ علیہ موجود تھے۔ مولانا حشمت علی خان صاحب کے ہمراہ بطور صدر مناظرہ مولانا کرم الدین رحمۃ اللہ علیہ دیر تھے۔ مولانا قاضی شمس الدین درویش رحمۃ اللہ علیہ کا بیان ہے کہ دورانِ گفتگو جب کبھی مولانا حشمت علی خان خلافِ تہذیب بات کہتے تو خواجہ قمر الدین سیالوی رحمۃ اللہ علیہ، مولانا ظہور احمد گوبی رحمۃ اللہ علیہ کے کان میں کہتے ”وکیہ کھاں کیا چکن مریندا پیا اے“، یعنی دیکھو کتنی احمقانہ گفتگو کر رہے ہیں۔ (نور المقال فی خلفاء ہر سیال، جلد نمبر ۴، صفحہ نمبر ۵۳۶، مطبوعہ کراچی)

اس مباحثہ کے بعد واپس جا کر مولانا محمد منظور نعمانی رحمۃ اللہ علیہ نے اپنے مانانہ رسالہ ”الفرقان“ میں حضرت مولانا حسین علی رحمۃ اللہ علیہ واں بھڑوی پہ ایک مضمون لکھا تھا جس میں لکھا کہ حضرت لاہوری رحمۃ اللہ علیہ کے مرکز شیر نوالہ گیٹ لاہور میرا جانا ہوا تو مولانا حسین علی رحمۃ اللہ علیہ واں بھڑوی رحمۃ اللہ علیہ بار بار میرا ہاتھ پکڑ کے پوچھتے تھے اور فرماتے تھے کہ مباحثہ سلانوالی میں آپ کی متانت و سنجیدگی نے مجھے بہت متاثر کیا، اس مناظرہ کے بعد جب ابوالفضل مولانا قاضی محمد کرم الدین رحمۃ اللہ علیہ دیر رحمۃ اللہ علیہ واپس گھر آئے تو اس سے اگلے سال حضرت مولانا قاضی مظہر حسین رحمۃ اللہ علیہ نے دورہ حدیث شریف میں داخلہ لینا تھا، مولانا محمد منظور نعمانی رحمۃ اللہ علیہ کے تبحر علمی کی دھاک مولانا کرم الدین رحمۃ اللہ علیہ دیر رحمۃ اللہ علیہ پر اس قدر بیٹھ چکی تھی، اور وہ ان کی شخصیت سے کچھ ایسے متاثر ہو چکے تھے کہ بار بار مولانا نعمانی رحمۃ اللہ علیہ کا ذکر خیر فرماتے اور پھر دارالعلوم دیوبند داخلہ لینے کی اجازت مرحمت فرمادی۔

میں حقیر گدایان قوم را کاین قوم

شہان بے کمر و خروان بے کلا اند

ترجمہ: قوم کے ان درویشوں کو حقارت سے مت دیکھو کہ یہ بغیر پٹکے کے بادشاہ اور بغیر تارہ کے سلطان ہیں۔

حضرت مولانا محمد منظور نعمانی رحمۃ اللہ علیہ نے جہاں تقاریرو مناظرہ اور تصانیف کے ذرائع سے اپنی قابلیت کے جوہر دکھائے وہاں آپ نے ”الفرقان“ نام سے ایک ماہانہ رسالہ بھی جاری فرمایا تھا اور ایک زمانہ میں ”الفرقان“ فرقبائے باطلہ کے لاؤ لنگر اور طبل و حشم کا بڑی جرأت کے ساتھ مقابلہ کر رہا۔ ماہنامہ ”الفرقان“ کی کچھ خاص اشاعتیں اس قدر مقبول ہوئیں کہ تحقیقی حلقوں میں انہیں مصادر مآخذ کا درجہ مل گیا، انہی میں سے ایک ”حضرت شاہ ولی اللہ نمبر“ بھی ہے جو پہلی مرتبہ فروزی ۱۹۳۱ بمطابق ماہ محرم الحرام ۱۳۶۰ھ میں اور اس کے مصلیٰ بعد ماہ ربیع الاول ۱۳۶۰ھ میں دوسری بار شائع ہوا تھا۔ ہندوستان کے طول و عرض میں محض چند ماہ کے اندر اندر اس کی بازگشت کا سنائی دینا اور چپے سے اس کی مانگ کا برابر بڑھنا قبولیت و مقبولیت کی واضح دلیل تھی، خصوصاً اس زمانہ میں جب کہ تشہیر و تعارف کے وہ ذرائع نہیں تھے جو آج میسر ہیں۔ الفرقان کی یہ خصوصی اشاعت خاندان حضرت شاہ ولی اللہ رحمۃ اللہ علیہ کی کرامت کا جیتا جاگتا ثبوت تو تھا ہی، مولانا محمد منظور نعمانی رحمۃ اللہ علیہ کی انتھک محنت، بے سرو سامانی کے عالم میں حالات کے جھیل جھانکڑوں سے ٹکرانے کی بولتی روداد اور اخلاص و استقامت کا کرشمہ بھی تھا۔ حضرت مولانا نعمانی رحمۃ اللہ علیہ ابتداء میں اس کی غرض و غایت بیان کرتے ہوئے لکھتے ہیں:

”خاص نمبر“ نکالنے کی رسم اگر چہ فی زمانہ ایک متبدل اور بے مقصد رسم بن چکی ہے اور اب عموماً ادائیگی رسم کے علاوہ اگر اس کا کوئی مقصد ہوتا ہے تو بس یہی کہ ”صحافت“ کی دکان کو چند نئے قلموں اور جاذب نظر تصویروں سے سجا کر تجارت کو فروغ دیا جائے اور کوئی شک نہیں کہ ان حضرات کا یہ مقصد بڑی حد تک پورا بھی ہو جاتا ہے، مجھے معلوم ہے اور ہر واقف کار کو معلوم ہوگا کہ جن مشہور رسائل کے خاص نمبر اور ”سنانائے“ اچھی شان اور آن بان سے نکلتے ہیں، ان کے تمام مصارف صرف اشتہاروں کی اجرت سے پورے ہو جاتے ہیں اور جو قیمت اپنے خریداروں سے ان کو وصول ہوتی ہے وہ ان کا خالص نفع ہو جاتا ہے، لیکن یہاں کا حال اس بارہ میں جو کچھ ہے اُس کا اندازہ اس نمبر کی ضخامت، کتابت، طباعت اور کاغذ کی نوعیت کو دیکھ کر آپ خود بھی فرما سکتے ہیں۔ بشرطیکہ آپ کو آج کل کے ہوش اڑا دینے

والے نرغوں کا پتہ ہوا، ہاں بے شک ایک خاص فائدہ اس نمبر کے پہلے ہی ایڈیشن کی اشاعت سے ہم کو یہ ضرور حاصل ہوا کہ اس نمبر کی برکت اور اس کے طفیل میں ہماری دعوت کا حلقہ اس سال کافی وسیع ہو گیا اور ”الفرقان“ کے ناظرین کی تعداد میں ایک معقول اور ان شاء اللہ مستقل اضافہ اس نمبر نے کر دیا“ (صفحہ نمبر ۱۵)

حضرت مولانا محمد منظور نعمانی آج سے اسی (۸۰) سال پہلے کے حالات کے ناظر میں رسائل و جرائد کے خاص نمبروں کی اُس وباء پہ اپنی گلوں ظاہر فرما رہے تھے کہ جن میں مفادات عامہ کا لحاظ کم اور ذاتی مفادات کا جذبہ زیادہ ہوتا تھا، اگر آج کے حالات عالم برزخ میں ان پہ منکشف ہو جائیں تو ان کی طبیعت پہ کیا بیٹے گی؟ اس پہ خامہ فرسائی کی حاجت نہیں ہے۔ بے مقصد اور غیر معیاری نیز علم و فن سے محروم اور اجنبی و غیر معروف شخصیات پہ نمبرز نکالنے کی اس وباء سے جہاں روپے پیسے کا ضیاع ہو رہا ہے، وہاں قیمتی اوقات اور ناظرین و قارئین کی صلاحیتیں بھی سلب ہو رہی ہیں حالانکہ یہی خصوصی اشاعتیں اگر سوچ سمجھ کر کار آمد اور باکمال لوگوں پر نکالی جائیں تو ان کی خدمات اجاگر کرنے سے نسلوں کو کتنا کچھ فائدہ ہوگا، یہ محتاج بیان نہیں ہے۔ خود سوچئے کہ اگر ملک بھر کے درجن بھر مقتدر اداروں سے نکلنے والے رسائل پانچ سال بعد کسی ایک شخصیت پہ خصوصی اشاعت نکالنے کا اعلان کر دیں، ذی استعداد مقالہ نگاروں سے مضامین لکھنے کی اپیل کر دیں اور اس کے عوض ان کی حوصلہ افزائی کرنے کے جذبہ سے محض ”پردانہ جنت“ کی بجائے معقول خدمت کر دی جائے اور بعض اہل علم کو فکر معاش سے آزاد کر دیا جائے تو اپنے اسلاف کے تذکار کتنی خوبصورتی اور شوخ رنگوں کے ساتھ جلوہ گر ہو سکیں گے؟ افسوس کہ آج وسائل کی کمی نہیں، عقل کی کمی ہے اور مولانا محمد منظور نعمانی رحمۃ اللہ علیہ جس زمانے کا رونا رو رہے تھے اس زمانہ میں روپے پیسے کی قلت تھی، آمد و رفت کے اسباب نہایت پر مشقت و ناگفتہ بہ تھے۔ مگر ذی استعداد و معقول کیسے کیسے لوگ تھے، اور ان کی بصیرت افروز تحریریں مستقبل کے دینوں میں دبے ہوئے حالات کو کیسے بھانپ رہی تھیں؟ اس کا نظارہ کرنے کے لیے آپ ”الفرقان“ کے اس خاص نمبر کا مطالعہ فرمائیں۔ بطور نمونہ مولانا مناظر احسن گیلانی رحمۃ اللہ علیہ کی ان سطور کو پڑھیے، کہ جب ۱۹۴۱ء میں تقسیم برصغیر نوشتہ دیوار بن چکی

تھی اور تقسیم کے حوالہ سے مختلف تجویزوں، تبصروں، تذکروں اور آراء و خیالات کے بے ہنگم شور میں کچھ کم ہی بھائی دے رہا تھا۔ مولانا مناظر احسن گیلانی رضی اللہ عنہ کی مندرجہ سطور ٹھنڈے دماغ کے ساتھ پڑھیے۔

”تقسیم سے ہماری مرض کا علاج ہو سکتا ہے؟ مجھے ان لوگوں سے عرض کرنا ہے جو اسی مسئلہ رزق کے حل کی یہ صورت نکال کر مطمئن ہونا چاہتے ہیں کہ ہم ملک کا کوئی گوشہ اپنے لیے الگ کر کے آباد ہو جاتے ہیں کامیاب ہو جائیں گے تو پھر روز روز کی کھٹ کھٹ سے نجات مل جائے گی، اول تو جنگ و جدال اور باہمی نزاع و فساد کے لیے صرف ہندو مسلمان کی تفریق کی ضرورت نہیں، چاہنے والے اگر چاہیں گے تو شیعہ و سنی کے مسئلہ میں بھی اسی قدر زہر بھر سکتے ہیں بلکہ میں تو آگے بڑھ کر کہتا ہوں کہ خالص حنفی سنی مسلمانوں میں بھی اس سے زیادہ خونریزیاں اور برابریاں تھیں ایک لفظ ”دہابی وغیرہابی“ یا ”دیوبندی و بریلوی“ یا ازیں قبیل دوسری تقسیموں سے پھیلائی جاسکتی ہیں پھر جن لوگوں نے مرض کا یہ علاج تجویز کیا ہے، میں اگر ان کے متعلق یہ باور کرتا ہوں کہ ان کی نظریں دور نہیں پہنچی ہے، تو کیا غلط سمجھ رہا ہوں؟ اور بالفرض مسلمانوں کے بانٹنے یا بٹوانے میں بانٹنے والی قوتوں کو کسی وجہ سے کامیابی نہ بھی ہو، لیکن جس کا نصب العین آج ہی نہیں بلکہ آج سے صدیوں پہلے یہ تھا کہ ”می خواہند کہ مالک تمام روئے زمین شوند“ چاہتے ہیں کہ تمام روئے زمین کے مالک ہو جائیں، آخر ان سے ہم کہاں تک بھاگ بھاگ کر پناہ لیں گے؟ آپ ہندوستان ہی کے متعلق سوچ رہے ہیں کہ اس ملک کے کسی علاقہ میں ہمیں چین نصیب ہو سکتا ہے، اگر ان سے بالکل الگ ہو جائیں لیکن ہندوستان تو بقول ان کے ”ہندوستان“ ہے۔ جو ہندوستان نہیں ہے، وہ بھی ان کے ”می خواہند“ میں داخل ہے۔ تو آخر صرف جدائیگی اور ہزارہ کو جو ہر مرض کی دوا خیال کیا جا رہا ہے، کہاں تک صحیح ہو سکتا ہے؟ زندگی اور حیات کے قدرتی قانونوں سے محروم ہونے کے بعد محض لاشوں کے چہروں پر غائزے منٹنے سے کسی کو زندہ خیال نہیں کیا گیا ہے اور نہ ان سے زندگی آٹا بنایا ہو سکتے ہیں۔ ہمارے پاس ہماری کتاب میں ہمارے پیشوا علیہ السلام کی تعلیم میں جینے کے جو اصول بتائے گئے ہیں، ان سے کٹ کر جو باوجود ادعاء اسلام کے اپنی خود تراشیدہ تدبیروں کے ذریعے سے جینا چاہتے ہیں، میں نہیں

سمجھتا کہ وہ اپنے کو کس طرح زندہ رکھ سکتے ہیں“ (سولہ فروری ۱۳۳۰ھ)

قارئین میں سے بھی چونکہ مختلف خیال لوگ ہیں، اس لیے آپ مولانا مناظر احسن گیلانی رحمہ اللہ کی اس بات سے ادب و تہذیب کے دائرہ میں رہ کر اختلاف کریں، لیکن انہوں نے آج سے ۸۰ برس پہلے جن نتائج اور حالات کا اپنی بصیرت کے بل بوتے پر خدشہ ظاہر کیا تھا کیا آج امت مسلمہ اُن نتائج کو بھگت نہیں رہی؟ کیا آج انہی حالات کے سمندری طوفان میں بغیر ناخدا مسلمانوں کی کشتی سلامتی ساحل سے دور ہچکولے نہیں کھا رہی؟ اگر ہمارا جواب ”ہاں“ میں ہے تو پھر کردار حضرت شاہ ولی اللہ کی روشنی میں ایسے مزید انکشافات کا مطالعہ کرنے کے لیے ”الفرقان“ کا یہ خصوصی نمبر ضرور پڑھیے، اور اگر اب بھی ہم جوں کے توں بے حس ہو کر ”نہیں نہیں“ کی رٹ لگائیں تو پھر ہم چلتی پھرتی لاشیں ہیں اور لاشوں کو ”الفرقان“ ہی کہا! دنیا کا کوئی نسخہ حیات نہیں بخش سکتا۔

خدا نے آج تک اس قوم کی حالت نہیں بدلی

نہ ہو جس کو خیال آپ اپنی حالت کے بدلنے کا

شاہ ولی اللہ نمبر کے مضامین نگار

① سب سے پہلا مضمون بطور ادارہ یہ مدیر محترم کا ہے جو ”نگاہِ اولیں“ کے عنوان سے اس قدر مدلل، پر بصیرت اور حکمت و حق سے لبریز ہے کہ اس کا لطف بیان کرنے سے نہیں، خود پڑھنے سے ہی محسوس ہو سکتا ہے۔ اس کے ساتھ ہی شیخ الاسلام حضرت مولانا سید حسین احمد مدنی رحمہ اللہ، مولانا مفتی محمد کفایت اللہ دہلوی اور مولانا عبدالمجید دریابادی کی پُر مغز اور نورانی و بابرکت تقاریر و تصدیقات بھی شامل ہیں۔ اس ادارتی مضمون میں حضرت مولانا محمد منظور نعمانی رحمہ اللہ نے خصوصی اشاعت کی غرض و غایت، مقالہ نگاروں کے مقالات پہ اختصاراً تبصرہ، فراہمی مضامین اور کتابت و طباعت کے جاں نگیں مراحل کی روداد درج فرمائی ہے۔ مولانا سید حسین احمد مدنی رحمہ اللہ نے اپنے ارشاد گرامی میں بطور خاص یہ بات لکھی ہے کہ ”الفرقان“ کے ولی اللہ نمبر میں اگرچہ بہت کچھ لکھا گیا ہے مگر وہ سب کچھ ان کے بحر کلمات کا غرض یعنی چلاؤ یا اس سے بھی کم ہے۔“

اسی طرح مولانا عبدالماجد دریابادی نے لکھا ہے کہ ہندوستان میں یہ قرآن نہیں کا جڑ چا آج جو کچھ نظر آتا ہے اور یہ اردو، انگریزی اور دوسری زبانوں میں جو بیسیوں ترجمے شائع ہو چکے ہیں یا ہو رہے ہیں، یا آئندہ ہوں گے ان کے اجر کا ہر جزو اعظم یقیناً حضرت شاہ صاحب رحمۃ اللہ کے حسنت میں لکھا جائے گا۔ یاد رہے کہ مولانا نعمانی رحمۃ اللہ کے ادارتی مضمون کے علاوہ ایک دوسرا جامع مقالہ بھی اس نمبر کے آخر میں شامل ہے۔ اب یہاں ہم دیگر مقالہ نگاروں کے نام اور تحریروں کے چند نمونے نذر قارئین کرتے ہیں۔ اس خصوصی اشاعت میں بشمول مولانا نعمانی رحمۃ اللہ، تقریباً تیرہ شخصیات کے مضامین شامل ہیں، جن کی تفصیل مندرجہ ذیل ہے:

① مولانا مسعود عالم ندوی: ان کے مضمون کا عنوان ”امام ولی اللہ دہلوی رحمۃ اللہ سے پہلے اسلامی ہند کی دینی حالت اور تدریجی ارتقاء“ ہے۔ جو تقریباً ۲۲ صفحات پر مشتمل ہے۔ اپنے موضوع کے اعتبار سے یہ مضمون ہندوستان کے ان حالات سے پردہ اٹھاتا ہے جو امام ولی اللہ دہلوی کی ولادت سے پہلے گزر رہے تھے اور ان حالات میں ایمان کی جنس پر مال کی افراط اور تفریط کی طرح برابر کی چوٹ لگا رہی تھی اور مسلمانوں کے مذہبی و اخلاقی رجحانات کس قدر پست اور ناقابل بیان ہو چکے تھے، فاضل مضمون نگار لمحہ بہ لمحہ وہ احوال درج کر کے جب حضرت شاہ صاحب رحمۃ اللہ کی حیات و خدمات کے ساتھ ان کا انسلاک کرتے ہیں تو بہت ہی عجیب اور لطف آمیز نتیجہ نکلتا ہے۔ یہ مضمون بہت قیمتی اور تحقیقی ہے۔

② دوسرے مقالہ نگار مولانا سید ابوالاعلیٰ مودودی ہیں، اور ان کے مضمون کا عنوان ہے ”منصب تجدید کی حقیقت اور تاریخ تجدید میں حضرت شاہ ولی اللہ کا مقام“ یہ مقالہ کم و بیش ۶۰ صفحات پر مشتمل ہے۔ مولانا مودودی نے اپنے اس مقالہ میں آئمہ اربعہ کے فقہی و مجددانہ مقام سے تمہید باندھ کر طویل ترین تاریخی موڑوں سے گزرتے ہوئے اس کا اگلا سرا خاندان حضرت شاہ ولی اللہ رحمۃ اللہ سے ملایا تو ایک رنگ بھڑ دیا، تاہم مودودی صاحب اپنے اس مربوط و مضبوط اور علمی مضمون کے اندر جہاں حضرت شاہ ولی اللہ دہلوی کی مجاہدانہ فکر اور عسکری سوچ کے آئینے میں آگے چل کر حضرت سید احمد شہید رحمۃ اللہ اور حضرت شاہ اسماعیل شہید رحمۃ اللہ کی جہادی ناکامیوں کے اسباب لکھتے ہیں: وہ محل نظر ہیں۔ مثلاً مودودی صاحب نے لکھا ہے کہ دراصل مسلمانان ہند کا دشمن انگریز تھا، مگر

خاندان شاہ ولی اللہ نے سکھوں اور مرہٹوں سے جنگ مول لے لی، جو عسکری لحاظ سے ان کا درست فیصلہ نہ تھا اور تمام تر علمی و فقہی کمالات کے باوصف یہ حضرت شاہ صاحب رحمہ اللہ کی کمزور سیاسی پالیسی تھی۔ ظاہر ہے کہ مودودی صاحب اپنی سوچ سمجھ کے اعتبار سے جو تجزیہ لکھ رہے تھے وہ درست جان کر ہی لکھ رہے تھے۔ مودودی صاحب کا کہنا تھا کہ اگر حضرت شاہ ولی اللہ رحمہ اللہ اس زمانہ میں اپنے شاگردوں کی ایک ٹیم یورپ بھیج دیتے جو اقوام غیر کی چالاکیوں اور انداز حکومت کا جائزہ لیتی اور پھر انہی کی پالیسیوں کو پیش نظر رکھ کر مجاہدین کو میدان عمل میں اتارا جاتا تو شاید یہ زیادہ موثر ہوتا۔ مودودی صاحب نے یہ بات ۱۹۴۱ء میں لکھی تھی جب کہ وہ ”ترجمان القرآن“ کے مدیر تھے۔ اس لیے کاتب السطور کا غالب گمان یہ ہے کہ انہیں ۱۹۸۰ء تک بخوبی یہ بات سمجھ آ گئی ہوگی کہ ایک لیڈر اپنی قوم کو کس قدر حکمت و مصلحت کے ساتھ لے کر چلتا ہے اور اسے اپنوں بیگانوں، نیز سرکاری وغیرہ سرکاری اداروں کی اندھا دھند مداخلت، رکاوٹ اور مسلط کردہ پالیسیوں میں قدم کیسے پھونک پھونک کر رکھنے پڑتے ہیں۔ ساحل کنارے بیٹھ کر دریا میں تیرنے والے کو مشورے دینا تو بہت آسان ہے مگر تیرنے والے یا ڈوبنے والے پر جو بیت رہی ہوتی ہے اس کو فلسفوں، تجزیوں، اور دانشورانہ مہلچڑیوں کے ساتھ سہارا نہیں دیا جاسکتا۔ بہر حال مودودی صاحب کا یہ مقالہ بھی مجموعی اعتبار سے بہت معلوماتی ہے اور ادارہ میں مولانا محمد منظور نعمانی رحمہ اللہ نے کم و بیش ایک مکمل صفحہ پر اس کی بہت کچھ تعریف و تائید بھی فرمائی ہے۔ تاہم شائقین علم و معلومات اگر مولانا محمد منظور نعمانی رحمہ اللہ کی کتاب ”مولانا مودودی سے میری رفاقت کی سرگذشت اور اب میرا موقف“ بھی اپنے مطالعہ میں رکھیں تو بہت کچھ فائدہ ہوگا۔ کیونکہ مولانا مودودی صاحب کے ساتھ مولانا محمد منظور نعمانی رحمہ اللہ کے تعلقات کے تین ادوار ہیں، آپ رحمہ اللہ ان کو یعنی مودودی صاحب کو جہاں اس عہد کی ایک مفکر، علمی اور اسلامی شخصیت مانتے تھے وہاں ان کے بعض افکار کی خطرناکیوں سے بھی غافل نہ تھے، اس لیے ”الفرقان“ کی اس اشاعت میں مولانا مودودی صاحب کے مفصل مقالہ کو پڑھنے کے ساتھ ساتھ دیگر پہلوؤں پر بھی توجہ رہے تو فائدے سے خالی نہ ہوگا۔

⑤ تیسرا تفصیلی مضمون مولانا مناظر احسن گیلانی رحمہ اللہ کا ہے اور بقول حضرت حکیم الامت تھانویؒ، ”مناظر کے تو سارے مناظر ہی احسن ہیں“ ان کے مقالے کا عنوان ہے ”آغوش موج کا

ایک دُرتا بندہ یا اسلامی ہند کے طوفانی عہد میں خدا کا ایک وفادار بندہ، "ایہ مضمون تقریباً ایک سو تیس صفحات پر پھیلا ہوا ہے، سچ یہ ہے کہ یہی مضمون اس خصوصی اشاعت کی جان ہے۔ مولانا مناظر احسن گیلانی رحمۃ اللہ علیہ حضرت مجدد الف ثانی رحمۃ اللہ علیہ کے تجدیدی کارناموں سے لے کر عالمگیر کے فتنوں بھرے دور تک، پھر سکھ تحریک، مرہٹہ تحریک، ان دونوں تحریکوں میں خاص فرق، ہندوؤں کی سیاسی سرگرمیاں، ہندوستان پہ احمد شاہ ابدالی کا حملہ، ہندی مسلمانوں کا جمود، فتنہ شیعیت کے مخصوص منصوبے، مسلمانوں کی سیاسی شکست کے اسباب، دماغی غلامی کی وجوہات، اور پھر حضرت شاہ ولی اللہ رحمۃ اللہ علیہ کی عالمگیر سوچ، فکری تطہیر، فقہی تذکیر، سیاسی تدبیر، شاہ صاحبؒ کی خدمات کا بحیر العقول اصل راز، شاہ صاحبؒ کی حیات پر حضراتِ حسین کریمینؒ کی زندگیوں کا انطباق، شاہ صاحبؒ کے خاندان پر کربلائی مصائب، ولی اللہی فیوض کی وسعت و نوعیت، چاروں صاحبزادوں کی قابل رشک دینی و سیاسی خدمات، غرضیکہ شاہ صاحبؒ کی ہمہ گیر وہمہ جہت شخصیت کے ہر پہلو سے روشنی لے کر "الفرقان" کے صفحات کو روشن کر دیا ہے۔ کاتب السطور نے بالاستیعاب مطالعہ کرنے کے بعد ایک عجیب بات یہ محسوس کی ہے کہ اگر کسی مضمون نگار کی تحریر میں کوئی بات تاریخی یا علمی لحاظ سے کمزور محسوس ہوتی ہے تو اس کا جواب اور توضیح مولانا مناظر احسن گیلانی رحمۃ اللہ علیہ کے مضمون میں موجود ہوتی ہے۔ قصہ کوتاه یہ کہ اس مقالہ کے تمام مناظر ہی "حسن" ہیں اور یہ مضمون بار بار پڑھنے سے تعلق رکھتا ہے۔

۴) مولانا عبید اللہ سندھیؒ کا مضمون بھی اپنی مثال آپ ہے۔ اس کا عنوان ہے "امام ولی اللہ دہلوی رحمۃ اللہ علیہ کی حکمت کا اجمالی تعارف" اور یہ مضمون تقریباً اسی (۸۰) صفحات پر مشتمل ہے۔ مولانا سندھیؒ چونکہ فلسفہ حضرت شاہ ولی اللہؒ کے بہت بڑے علمبردار اور مناد سمجھے جاتے ہیں، اس لیے ان کا یہ مضمون حقائق کا ایک انبار سموئے ہوئے ہے۔ اس کے متعلق مولانا محمد منظور نعمانی رحمۃ اللہ علیہ نے ادارہ میں کم و بیش ڈیڑھ صفحہ پر جو کچھ لکھا ہے وہ پڑھنے سے تعلق رکھتا ہے۔ جس میں مولانا سندھیؒ اور مولانا محمد منظور نعمانی رحمۃ اللہ علیہ کی ایک طویل ملاقات کی روداد، تبادلہ خیالات، پیدا شدہ اشکالات کی تفسی اور بعض غلط فہمیوں کا ازالہ شامل ہے۔ مولانا سندھیؒ کا مفصل مضمون اور حضرت مولانا محمد منظور نعمانی رحمۃ اللہ علیہ کی اس وضاحتی تحریر کو پڑھ کر تو یہی مترشح ہوتا ہے کہ ہمارے ہاں جو "فکر ولی اللہی"

کے نام سے ایک کبار خانہ کھلا ہوا ہے وہ تو اُلٹا اُس فکری و سیاسی شعور سے برگشتہ کرنے کی ایک غیر شعوری کوشش ہے، جو حضرت شاہ ولی اللہ رحمہ اللہ کی پہچان یا مولانا سندھی مرحوم کا طرز عمل رہا ہے اور ان حضرات نے خود کو ایک مخصوص خول میں بند کر کے اور سبھی کی جدوجہد کی تنقیص کر کے فکر حضرت شاہ ولی اللہ کے ساتھ وہی حشر کر رکھا ہے جو روافض نے آئمہ اہل بیت کے ساتھ روا رکھا ہوا ہے۔

⑤ پانچواں مضمون مولانا حفظ الرحمن سیوہارویؒ کا ہے، جس کا عنوان ہے ”حضرت شاہ ولی اللہ کا ایک خاص نظریہ“ کم و بیش ۱۰ صفحات پر مشتمل یہ مضمون علم الاخلاق اور علم المعیشت کے باہمی ربط پہ لکھا گیا اہم مضمون ہے اور اپنے موضوع کے اعتبار سے منفرد تحریر ہے۔

⑥ چھٹے نمبر پر مولانا سید سلیمان ندویؒ کا مضمون بعنوان ”ہندوستان میں اسلامی حکومت کے زوال کا سبب شاہ صاحبؒ کی نظر میں“ تین صفحات پر مشتمل سید صاحب کا یہ مضمون ”بقامت بہتر ہیئت بہتر“ کا مصداق ہے۔

⑦ مولانا سعید احمد اکبر آبادی رحمہ اللہ مدیر ”برہان“ دہلی کا مضمون بھی ”انقلابی یا مجدد؟ کے زیر عنوان ”الفرقان“ کی اس خصوصی اشاعت کی زینت ہے اس میں مولانا موصوف نے تجدید نواز علماء و ادباء کے ساتھ دو دو ہاتھ کرتے ہوئے مروجہ جمہوریت اور ڈکٹیٹرٹ کا اسلامی لام حیات کے ساتھ موازنہ کرتے ہوئے حضرت شاہ صاحب رحمہ اللہ کے سنہرے کردار پر بحث کی، خوب کی، فاضل مقالہ نگار کا کہنا ہے کہ حضرت شاہ ولی اللہ مصلح تھے، انقلابی نہیں! مجدد تھے، بد نہیں! کسی بھی قوم میں تبدیلی پیدا کرنے والے دو قسم کے لوگ ہوتے ہیں (۱) انقلابی (۲) مصلح۔ مصلح کا طرز عمل نہایت محتاط، متوازن و معتدل ہوتا ہے اور وہ افراط، تفریط سے بچا ہوتا ہے، نیز روحانی و اخلاقی کردار کی بلندیوں پر ہوتا ہے، اس کے برخلاف انقلابی میں یہ ات نہیں ہوتیں، وغیرہ وغیرہ۔

⑧ آٹھواں مضمون حضرت مولانا سید ابوالحسن علی صاحب ندویؒ کا ہے، آپؒ نے ۱۰ صفحات اس مضمون میں حضرت شاہ صاحب رحمہ اللہ کی تصنیفی خدمات کا ایک محققانہ جائزہ قلمبند کیا ہے۔

⑨ اس کے بعد مولانا محمد اویسؒ ندوی نگرانی کا مضمون بعنوان ”شاہ صاحبؒ کا ایک علمی

ماخذ“ شامل اشاعت ہے۔

⑩ مولانا سید ابوالنظر رضویؒ امر وہوی کا مضمون ”شاہ ولی اللہؒ اور ان کی بعض علمی خصوصیات“ کے زیر عنوان ہے۔

⑪ مولانا محمد یوسف بنوریؒ کا نہایت شاندار مضمون ”امام شاہ ولی اللہ اور حقیقت“ کے عنوان سے ہے۔ جو قابل مطالعہ ہے اور کئی ایک شبہات کے ازالے کا علمی ہتھیار ہے۔

⑫ حضرت مولانا خیر محمد جالندھریؒ کا مضمون ”شاہ ولی اللہ اور تقلید“ کے عنوان سے ہے۔ اس میں تقلید شخصی و غیر شخصی، مفہوم تقلید، مذاہب اربعہ میں تقلید شخصی کا انحصار، اور حضرت شاہ صاحبؒ کی مستند تحریروں سے مذہب حنفی کے تفوق کو ثابت کیا گیا ہے۔

⑬ آخری مقالہ مدیر محترم مولانا محمد منظور نعمانیؒ کا ہے اور اس کا عنوان ہے ”حضرت شاہ ولی اللہ قدس سرہ اور ان کے کام کا مختصر تعارف“ یہ مضمون بہت ہی اہم اور خصوصاً آج کے حنفی علماء کے پڑھنے سے تعلق رکھتا ہے، مولانا محمد منظور نعمانیؒ کی تحقیق بڑی دلچسپ ہے، جس کا خلاصہ یہ ہے کہ آج کل حنفیوں نے ”حقیقت“ کا جو مفہوم لے رکھا ہے، اس اعتبار سے حضرت شاہ صاحبؒ کو حنفی کہا ایک ”زبردستی“ ہے۔ کیونکہ ”حقیقت“ جس قدر وسعت و گنجائش کا مساک ہے، آج کل کے حنفیوں نے اپنی تشددانہ رویے سے اس کی ساکھ کو بے حد متاثر کیا ہے۔ اگر ”حنفی“ ہی تشدد ہو جائیں تو پھر ”غیر مقلدین“ کی پہچان کیسے ہوگی؟ کیونکہ یہ سہرا انہی دوستوں کے سر بجا ہے۔ بہر حال یہ مضمون جہاں حضرت شاہ ولی اللہؒ کو ”حنفی“ ثابت کرتا ہے وہاں ”حنفیوں“ کو بھی بہت کچھ سوچنے سمجھنے کی دعوت فکر دے رہا ہے۔

یاد رہے کہ ماہ نامہ ”الفرقان“ کی خصوصی اشاعتوں میں سے ”حضرت مجدد الف ثانیؒ“ نمبر بھی نہایت اہمیت کا حامل ہے اور جون ۱۹۷۴ء میں چھپنے والا ”انتخاب نمبر“ پر مشتمل صفحات ۶۵۵ بھی قابل مطالعہ ہے۔ علاوہ ازیں ”شیخ الحدیث مولانا محمد زکریاؒ نمبر“ ایک یادگار اشاعت ہے جو ساڑھے پانچ سو صفحات پر مشتمل دسمبر ۱۹۸۲ء میں چھپا تھا۔ نیز مولانا محمد منظور نعمانیؒ کی رحلت کے بعد الفرقان کا کم و بیش ۶۶۰ صفحات پر مشتمل خاص نمبر اگست ۱۹۹۸ء میں شائع ہو چکا ہے۔

شاہ ولی اللہ رحمۃ اللہ نمبر کی عکسی اشاعت

گزشتہ سے پوسٹہ سال یعنی ۲۰۱۷ء میں ماہنامہ ”الفرقان“ کے اس خصوصی نمبر کی عکسی اشاعت کراچی سے مولانا قاری تنویر احمد شریانی کی زیر نگرانی بھی ہوئی تھی۔ مگر وہ اشاعت مکمل طور پہ استفادے کے قابل اس لیے نہ تھی کہ اس کا سائز اصل سے چھوٹا رکھا گیا تھا۔ انجمن خدام الاسلام حنفیہ قادریہ لاہور کے منتظم اعلیٰ حضرت مولانا قاری جمیل الرحمن اختر صاحب کا بھلا ہو کہ اب انہوں نے اصل سے بھی بڑے سائز یعنی ۲۰x۳۰/۸ پہ اس کی صاف ستھری اشاعت کر کے تشنگانِ علم و ادب کی سیرابی کا سامان کر دیا ہے۔ مولانا موصوف ۲۰۰۷ء سے ہی اس کی اشاعت کے لیے متفکر تھے، اور انہوں نے اس کی کمپوزنگ بھی کروائی تھی، مگر بقول ان کے پروف خوانی کے لیے معقول فرد نہ مل سکے کی بناء پر انہوں نے عکسی اشاعت کرنے کا فیصلہ کیا۔ اللہ تعالیٰ کے ہاں ہر کام کا ایک وقت متعین ہوتا ہے اور جب وہ وقت معین آتا ہے تو اسباب خود بخود پیدا ہوتے چلے جاتے ہیں۔ ۴۳۲ صفحات پر مشتمل اس یادگار علمی نمبر کی عکسی پیش کش کو سفید اچھے کاغذ، مضبوط بائینڈنگ اور جاذبِ نظر ٹائٹل سے مزین کیا گیا ہے۔ اہل علم اس موقع سے جلد از جلد فائدہ اٹھائیں، اور اس قیمتی دستاویز کو سرمہ بصارت و بصیرت بنائیں اور اپنی لائبریریوں کے حُسن میں اضافہ کریں۔ شائقین حصول کتاب کے لیے مندرجہ ذیل فون نمبر پر رابطہ کر سکتے ہیں۔ 0300-9496702

حلال کمانے والے کا چہرہ قیامت کے دن چودھویں رات کے چاند کی طرح ہوگا
ابو ہریرہ رضی اللہ عنہ روایت کرتے ہیں کہ حضور ﷺ نے ارشاد فرمایا کہ جو شخص حلال مال کے حصول کی اس نیت سے کوشش کرے کہ

- ① وہ حرام سوال سے محفوظ رہے۔ ② اور اپنے اہل و عیال کے لیے رزق حاصل کر سکے۔
- ③ اور اس مال کے ذریعے اپنے ہمسایہ کی مدد کر سکے۔

تو قیامت کے دن وہ اللہ تعالیٰ سے اس حال میں ملے گا کہ اس کا چہرہ بدر کاہل (چودھویں رات کے چاند) کی طرح چمکتا ہوگا۔ اور جو شخص تکبر، فخر اور ریاء کے لیے حلال مال جمع کرے تو وہ قیامت کے دن اللہ تعالیٰ سے اس حال میں ملے گا کہ اللہ تعالیٰ اس پر شدید غصے میں ہوں گے۔ (ذخیرہ معلومات)

کمالاتِ نبوت کے آئینہ دار

حکیم الاسلام حضرت مولانا قاری محمد طیب صاحب رحمہ اللہ

نبی کریم ﷺ کی پاک زندگی کو پہچاننے کے لیے حضراتِ صحابہ رضی اللہ عنہم ہی کی زندگی معیار ہو سکتی ہے۔ کیونکہ یہی وہ مقدس طبقہ ہے جس نے براہِ راست فیضانِ نبوت سے نور حاصل کیا اور اسی پر آفتابِ نبوت کی کرنیں بلا کسی حائل و حجاب کے پڑیں۔ اس لیے قدرتی طور پر جو ایمانی حرارت اور نورانی کیفیت ان میں آسکتی تھی وہ بعد والوں کو میسر آئی طبعاً ناممکن تھی۔ اس لیے قرآن حکیم نے من حیث الطبقہ اگر کسی پورے کے پورے طبقہ کی تقدیس کی ہے تو وہ صحابہ کرام رضی اللہ عنہم ہی کا طبقہ ہے۔ اس نے انہیں مجموعی طور پر راضی مرضی اور راضد و مؤشد فرمایا، ان کے قلوب کو تقویٰ و طہارت سے جانچا پرکھا، بتلایا اور انہیں کے رکوع و سجود کے نورانی آثار کو جو ان کی پیشانیوں پر بہ طور گواہ نمایاں تھے، ان کی عبودیت اور ہمہ وقت سر نیاز خم کیے رہنے کی شہادت کے طور پر پیش فرمایا۔ اس لیے امت کا یہ اجماعی عقیدہ مسلسل اور متواتر چلا آ رہا ہے کہ صحابہ کل کے کل عدول اور مقنن ہیں، ان کے قلوب نیات کے کھوٹ سے بری ہیں اور ان کا اجماع شرعی حجت ہے، جس کا منکر دائرۃ اسلام سے خارج ہے۔ اس لیے بہر حال صحابہ رضی اللہ عنہم ہی کے مقدس طبقہ کو بلا جھجک کہا جاسکتا ہے کہ وہ کمالاتِ نبوت کے آئینہ دار اور جمالاتِ رسالت کا مظہر اتم ہے۔ حضور ﷺ کے عاداتِ کریمہ، خصائلِ حمیدہ، شمائلِ فاضلہ، اخلاقِ عظیمہ اور شریعت کے تمام مسائل و دلائل اور حقائق و آداب کا علما و عملاً سچا ترجمان ہے اور اس لیے ان کی راہ کا اتباع اک بے غل و غش اور مطمئن راستہ ہے، جو امت کو ہر گمراہی سے بچا سکتا ہے۔ حضرت عبداللہ بن مسعود رضی اللہ عنہ فرمایا کرتے تھے کہ:

مَنْ كَانَ مُسْتَنَّاً فَلَيْسَتْ بَيْنَ قَدَمَاتِ فَانِ الْحَيِّ لَا تَوْمُنُ عَلَيْهِ الْفِتْنَةُ أُولَئِكَ

أَصْحَابِ مُحَمَّدٍ صَلَّى اللَّهُ عَلَيْهِ وَسَلَّمَ كَانُوا أَفْضَلَ هَذِهِ الْأُمَّةِ أَبْرَهَا قُلُوبًا

وَأَعَمَّقَهَا عِلْمًا وَأَقْلَبَهَا تَكْلُفًا اخْتَارَهُمُ اللَّهُ لَصُحْبَةِ نَبِيِّهِ وَلَا قَامَةَ دِينِهِ فَاعْرِفُوا

لَهُمْ فَضْلُهُمْ وَاتَّبِعُوهُمْ عَلَى أَثَرِهِمْ وَتَمَسَّكُوا بِمَا اسْتَطَعْتُمْ مِنْ اخْلَاقِهِمْ

وسیرہم فانہم کانوا علی الہدی المستقیم (رواہ زہن، مشکوٰۃ، ص ۳۲)
ترجمہ: ”جسے دین کی راہ اختیار کرنی ہے وہ ان کی راہ اختیار کر جو اس دنیا سے گذر چکے ہیں
اور وہ حضرت محمد ﷺ کے صحابہ رضی اللہ عنہم ہیں جو اس امت کا سب سے افضل ترین طبقہ ہے قلوب
ان کے پاک تھے علم ان کا گہرا تھا تکلف و فسخ ان میں کالعدم تھا، اللہ نے انہیں اپنے نبی کی
صحبت اور دین کے برپا کرنے کے لیے چن لیا تھا، اس لیے ان کی فضیلت و برگزیدگی کو پہچانو
ان کے نقش قدم پر چلو اور طاقت بھران کے اخلاق اور ان کی سیرتوں کو مضبوط پکڑو اس لیے
کہ وہی ہدایت کے سیدھے راستے پر تھے۔“

اور یہ بھی ظاہر ہے کہ حضور علیہ السلام کی ذات اقدس زندگی کے ہر شعبے کے ہر پہلو کی خبر کی
جامع تھی اور ذات بابرکات کو حق تعالیٰ نے سارے ہی علمی و عملی کمالات کا منبع اور آخری نقطہ فیض
بنایا تھا ممکن نہ تھا کہ امت کا ہر ہر طبقہ جس کی قابلیتیں علمی و عملی صلاحیتیں کم و بیش اور متفاوت اور
ذہنی پروازیں الگ الگ تھیں کسی طبقہ پر علم کا، غلبہ کسی پر زہد کا، کسی پر تقویٰ و طہارت کا غلبہ، کسی پر
افادہ و ارشاد کا، کسی پر خلوت کا، تو کسی پر جلوت کی جلوہ آرائی کا پھر معاشرتی لائقوں میں کسی میں
تجارت کا ذوق اور کسی میں صنعت و حرفت کا، کسی میں ملازمت کا شوق اور کسی میں دوسرے کاروبار
کا۔ ضروری نہ تھا کہ ہر ہر طبقہ نبوت کے ہر ہر رخ کو پورے پورے غلبہ اور یکسانیت کے ساتھ اپنی
اپنی مخصوص زندگیوں کا جوہر بنا سکے اور براہ راست اس تک پہنچ سکے، اس لیے حق تعالیٰ ان مظاہر
نبوت صحابہ کرام رضی اللہ عنہم میں ہر ہر طبقہ کے افراد جمع فرمادیے تھے ان میں امیر بھی تھے اور غریب بھی،
تاجر بھی تھے اور کاشتکار بھی، صنعت کار بھی تھے اور اہل حرفہ بھی، مزدور بھی تھے اور سرمایہ دار بھی، قاضی و
مفتی بھی تھے اور محکوم بھی، ملازمت پیشہ بھی تھے اور یکسو بھی، خلوت پسند بھی تھے اور جلوت دوست
بھی، ارباب اقتدار بھی تھے اور پبلک میں بھی، صف شکن بھی تھے اور نفس کش، خواص بھی تھے اور عوام
بھی، غرض ہر درجہ اور ہر لائق کے لوگ اس مقدس طبقہ میں منجانب اللہ مہیا تھے مگر قدر مشترک ان
سب میں کمال دین کمال اخلاص، کمال تقویٰ، کمال اتباع سنت اور کمال محبت خدا و رسول تھا جو روح
کی طرح ان کے تمام عادات و افعال اور سارے ہی اخلاق و شمائل میں دوڑا ہوا تھا جس سے وہ ہر
وقت سرشار اور اس کے عرفانی نشہ میں مست و مستغرق تھے۔ ان کی تجارت و ملازمت، صنعت و
حرف، دولت و شوکت، امارت و غربت عبادت و ریاضت، جہاد و دعوت، دین و دیانت کے معیاری

مقام سے ذرہ بھر بھی گری ہوئی یا ہٹتی ہوئی نہ تھی اور بالفاظ دیگر اتباع و اخلاص کی وجہ سے سرتاپا دین ہی دین تھی، اس لیے دین کے اتباع کے ساتھ دنیا کے جس طبقہ پر دین کا جو رنگ بھی غالب ہو اور وہ دیانت کے جس رنگ میں بھی اپنی زندگی گزارنا چاہے، اُسے صحابہ رضی اللہ عنہم کی زندگی میں وہ نمونہ مل جائے گا جو اس دائرہ کی سنت نبوی سے مستفیر ہوگا اور اس کی پیروی کر کے ایک انسان جس شعبہ زندگی میں بھی بڑھنا چاہے اتباع سنت کے دائرہ سے باہر نہ ہوگا۔ پس حق تعالیٰ کا یہ کتنا بڑا فضل ہے کہ اس جامع دین کے دریا کے جو مشرق و مغرب میں پھیلا ہوا ہے، گھاٹ ہزاروں بنا دیئے جو ہر سمت اور ہر گوشہ میں ہیں، ان کی سمتیں مختلف ہیں، رخ الگ الگ ہیں، لیکن پانی ایک، اس کا ذائقہ ایک اور اس کی خوشبو واحد ہے۔ اگر اس عالمی دریا کا ایک ہی گھاٹ اور ایک ہی مشرب (جائے آب نوش) ہوتا اور مشرق و مغرب کے لوگ پابند کیے جاتے کہ وہ اسی ایک گھاٹ پر پہنچ کر پانی پیئیں اور جمع کریں تو اس عالمی اُمت کے لیے زندگی دو بھر اور وبال جان ہو جاتی، اس لیے حق تعالیٰ نے صحابہ رضی اللہ عنہم کی زندگی کے اتنے ہی نمونے بنا دیئے جتنے زندگی کے گوشے اور اللہ تک پہنچنے کے رخ ہو سکتے ہیں، تاکہ اپنے اپنے ذوق کے مطابق ہر ہر اُمتی ان مختلف الجہات مشربوں اور رخوں سے اسلام کا آب حیات پیتا رہے اور اپنی روح کو سیراب کرتا رہے۔

مبارک ہیں وہ لوگ جو صحابہ کرام رضی اللہ عنہم کی زندگیوں پر چلیں اور ان زندگیوں کو پیش کر کے دنیا کو اس پر چلائیں کہ یہی حضرت عبداللہ بن مسعود رضی اللہ عنہ کی زبیں فصیح کی سچی پیروی اور کتاب و سنت کا صحیح اتباع ہے۔

حضور ﷺ کا ارشاد گرامی

حضرت جابر رضی اللہ عنہ نبی کریم ﷺ کا یہ ارشاد گرامی نقل کرتے ہیں کہ یہ تین امور مغفرت کے اسباب میں سے ہیں۔

- ① اپنے کسی مسلمان بھائی کو کسی قسم کی کوئی خوشی پہنچانا۔
- ② اگر وہ بھوکا ہو تو اس کی بھوک کا ازالہ کرنا۔
- ③ اگر وہ کسی تکلیف میں مبتلا ہو تو اس کی تکلیف دور کرنا (ذخیرہ معلومات)

حضرت سیدنا عمر فاروق رضی اللہ عنہ

سوال غلیظہ دوم کا نام بتائیں؟

جواب حضرت عمر فاروق رضی اللہ عنہ۔

سوال حضرت عمر فاروق رضی اللہ عنہ کب اور کہاں پیدا ہوئے؟

جواب حضرت عمر فاروق رضی اللہ عنہ ہجرت نبوی سے چالیس برس پہلے اور واقعہ عام الفیل سے تیرہ

سال بعد مکہ مکرمہ میں پیدا ہوئے۔

سوال حضرت عمر رضی اللہ عنہ کے والد اور والدہ کا نام بتائیں؟

جواب والد کا نام خطاب اور والدہ کا نام ختمہ تھا۔

سوال حضرت عمر رضی اللہ عنہ کا لقب اور کنیت کیا تھی؟

جواب حضرت عمر رضی اللہ عنہ کا لقب فاروق اور کنیت ابو حفص تھی۔

سوال حضرت عمر فاروق رضی اللہ عنہ کے اسلام لانے کا واقعہ مختصر بیان کریں؟

جواب آپ رضی اللہ عنہ (نعمو ذی اللہ) رسول اللہ ﷺ کو قتل کرنے کے ارادے سے گھر سے نکلے

راستے میں حضرت نعیم بن عبد اللہ نے بتایا کہ پہلے اپنے گھر کی خبر لو تمہاری بہن فاطمہ اور بہنوئی سعید بن زید مسلمان ہو چکے ہیں۔ غصہ میں ان کے گھر پہنچے تو بہن سورۃ طہ کی تلاوت کر رہی تھی۔ جب انہوں نے حضرت عمر رضی اللہ عنہ کو دیکھا تلاوت بند کر دی حضرت عمر رضی اللہ عنہ نے جاتے ساتھ ہی اپنے بہنوئی کو پینا شروع کر دیا۔ بہن نے مداخلت کی تو اسے بھی پیٹ ڈالا۔ حضرت فاطمہ نے غصہ میں آ کر کہا تم نے جو کرنا ہے کر لو ہم دونوں نے اسلام قبول کر لیا ہے۔ یہ سنتے ہی آپ کا غصہ ٹھنڈا ہوا۔ آپ نے کہا مجھے بھی بتاؤ کیا پڑھ رہے تھے۔ بہن نے پہلے وضو کرنے کے لیے کہا آپ نے وضو کیا پھر حضرت فاطمہ رضی اللہ عنہا نے تلاوت شروع کر دی اسی دوران حضرت عمر رضی اللہ عنہ بول اٹھے۔ ”میں گواہی دیتا ہوں کہ اللہ ایک ہے اور محمد ﷺ اللہ کے رسول ہیں۔“ پھر دار ارقم میں رسول اللہ ﷺ کی خدمت میں پیش ہو کر قاعدہ اسلام قبول کر لیا۔

سوال وہ کون سے صحابی ہیں جن کے مسلمان ہونے کے لیے بطور خاص آپ نے دعا فرمائی؟

جواب آپ ﷺ نے حضرت عمر فاروق رضی اللہ عنہ کی مقدس و مبارک شخصیت کے اسلام لانے

کے لیے دعا مانگی تھی۔

ماہنامہ حق چارپار لاہور
CPL26

پاکستان
مظہر حسین
قاری محمد حسین

جلسہ تکمیل صحیح بخاری شریف
6 جولائی 2019
اپریل

عزیز الرحمن
حلیہ الرحمن
قاری محمد حسین

قاری محمد حسین
رحمہ اللہ
رحمہ اللہ

محمد ظہور الدین
امیر تحریک فہم اہلسنت والجماعت
پاکستان

قاسم محمد
لاہور

عبدالحامد
لاہور

زاہد حسین
پشاور

ابوبکر صدیق
جہلم

0300 3532611
انتظامیہ جنہاں سومرو ضلع منڈو محمد خان
0345-9733358
قاری انور حسین انور